


# MUNTU KE KIMA NA NTWALA YA MFUMU

 Beto kulumusaka bayintu ya beto. Nzambi ya luzolo, beto kele na kyese na manima ya midi yayi samu na bweso yayi yina beto me kuzwa na kuvukana beto mosi mbala mosi dyaka kintwadi. Mpe Nge mosi kaka, Mfumu, zaba mutindu bantima ya beto vwanda vingila ngunga yayi ti ntangu beto lenda telema dyaka na ntwala ya bantu ya Nge awa, mpe kunata Nsangu yayi yina beto ke kuwa na mutindu ya mfunu mingi ti kele kieleka ya nswalu-nswalu na ngunga yayi. Nge me pesa beto mwa bilumbu yayi ntangu yayi, mpe beto ke sambila, Nzambi ya luzolo, ti diboko ya Nge ya kyadi ke vwanda na zulu ya beto, samu na kunata beto mpe kutwadisa beto. Mpe pesa beto bima yina beto ke na yawu nsatu, Mfumu, samu ti bantima ya beto zola mingi kuzaba Nge.

<sup>2</sup> Beto ke mona bilanga ya nene ya kubuka bambuma, mpembe, me yela, mpe beto me zaba ti mbuma me yilama ntangu yayi samu na ntangu ya nene ya kukabula. Nzambi ya luzolo, beto ke sambila ti Nge ke zibula mpusu na ziunga ya beto, ti beto vwanda na Ntwala ya Mwana ntangu yayi, mwa bilumbu yayi yina ke landa, mpe kukula na Kimfumu ya Nzambi.

<sup>3</sup> Sakumuna konso nkunga ba ke yimba. Sakumuna konso kisambu, mpe pesa mvutu na mosi na mosi ke sambilama, Mfumu. Vuukisa bayina nyonso me zimbana. Bokila na kuvutuka na yinzo ya Nzambi ya moyo, mpe samu na kubundana, bayina me kwenda ntama.

<sup>4</sup> Beto ke sambila, Nzambi, ti Nge belusa muntu nyonso ya kubela yina ke kwiza na yisi ya muludi ya beto. Pesa yawu, Mfumu. Ti ya vwanda ve na muntu mosi ya kulemba na kati ya beto na nsuka ya balukutakanu yayi.

<sup>5</sup> Mpe, Nzambi ya luzolo, na yina samu na beto mosi, beto bayina ke tubaka na ngunga yayi ti beto kele Dibundu, Bayina ba me bokila na kubasika, bayina na ziunga ya yinza me basika na Babylone mpe ke sala kintwadi na kubundana ya mbote yayi na kilumbu yayi ya nsuka, beto ke sambila, Nzambi, ti Nge sakumuna mingi bantima ya beto. Beto kele na nzala ya kieleka, Mfumu, mpe kele mpamba na bima nyonso ya yinza, na yina beto me zaba. Mfumu, beto me losa kizitu nyonso yina vwandaka kanga beto kukondwa mpasi, mpe ntangu yayi ti beto kima mbangu yayi na mvibudulu, yina kele na ntwala ya beto. Pesa yawu, Tata. Mpe ti beto vwanda Miklisto ya mbote, ya kufuluka mingi, ya ngolo mingi, na nsuka ya lukutakanu yayi,

kulutila yina beto vwandaka ntangu beto kotaka. Ti Nzambi kuzwa nkembo nyonso, samu ti beto ke lomba yawu na Nkumbu ya Yesu. Amen.

<sup>6</sup> Mu banza ti yayi kele bweso mosi ya nene, na nkokila yayi, yina mu vwandaka vingila mwa bilumbu. Kilumbu yankaka yina mu vwandaka tuba na kento ya munu, mu tubaka, “Mu kele ya kudasuka mingi, na kuvingilaka na kukuma na tabernacle.” Mu ke kaka . . . Mu kele na bankundi yankaka, ya kieleka, mu zaba, na yinza ya muvimba, kasi ya kele na kima yankaka samu na tabernacle yayi awa.

Mu basikaka na mfututu yayi awa, ntangu Nzambi pesaka munu luzingu awa na zulu ya ntoto; mpe mu banza, kana Yandi vutuka nswalu ve, ba ke zika munu awa kisika mosi. Ntangu Yandi ke kwiza, Yandi ke kuta munu awa kisika mosi.

<sup>7</sup> Kasi, ya ke talana mutindu, ya kele na kima, ntangu mu ke banzaka na yina me tala Jeffersonville. Kilumbu yankaka yina mu vwandaka kaka munu mosi; mu tubaka na kento ya munu, mu tubaka, “Yinzo ke na kukondwa munu, mpe mu zaba ve samu na yinki yinzo ke na kukondwa munu, kana ti ya kele bantu yina ke na kusambilaka samu na munu.” Mu tubaka, “Mbote, mu ke . . . Kima kaka mu zaba na kusala kele kuvutuka mpe kuzwa mwa bilumbu ya lukutakanu, kumona kana beto lenda ve kuzwa kima na Mfumu, mu banza ti Yandi zola ti beto kuzaba kima mosi.”

Mpe dilongi ya nene, ya mfunu mingi yina beto ke na yawu na ntuala ya beto ntangu yayi kele *Makwela Mpe Kufwa Makwela*. Mpe kana ya kele na kyuvu, ya fwana vwanda na mvutu. Ya lenda vwanda ve na kiuvu kana ti ya kele na mvutu ve. Ata yina ya kele, ya fwana vwanda na mvutu. Kana Mfumu zola, mu zola kumeka kuzonzila na yawu, Lumingu na suka.

<sup>8</sup> Mpe na yina, mbasi na nkokila, mu banza ti beto ke vwanda awa na . . . Yinki kele nkumbu ya lukolo yina? [Mpangi Neville me tuba, “Parkview.”—Mu.] Kivinga Parkview. Yinki, tata? [“Parkview Junior High.”] Parkview Junior High. Bantu yikwa zaba kisika ya kele? Mbote, mu banza ti ba ke tula bidimbu, mutindu yina ve, Mpangi Neville? [“Yinga.”] Beno vwanda . . . Ya kele kaka na zulu awa na pene—pene kilometele mosi, mpe ya ke vwanda na kidimbu. Beno ke baluka, ke bika nzila. Ya kele yinzo mosi ya mbote, ya zulu. Ya kele na bisika yina beno lenda tula diboko ya beno, mpe kubaka banoti ya yina beno zola kusonika, mpe—mpe—mpe nyonso. Mpe mu ke kwikila ti beno ke sepela na yawu fyoti mingi ntangu beno ke kuma, na mutindu ya kufyetama awa na balukutakanu na—na tabernacle. Ya ke vwanda na bisika mingi, bisika mingi ya kubumba matoma.

<sup>9</sup> Ntangu yayi, mu banza ti ya kele na mwa musiku yina beto me sila na kuzitisa, ya vwandaka, kukuma ve na kisika na ntuala ya ngunga sambanu na ndambu. [Mpangi Neville me

tuba, “Ve na ntwala ya ngunga ya tanu na ndambu; kukuma ve kuna na ntwala ya ngunga ya tanu na ndambu.”—Mu.] Mpe wapi ntangu. . . [“Myelo ke zibuka na ngunga ya sambanu na ndambu.”] Mu banza ti ya ke vwanda dibanza ya mbote na beto na kukuma kuna na ngunga sambanu na ndambu.

Ntangu yayi, ba kele na kivinga yankaka awa na kati ya mbanza yina kele na bakiti mafunda sambanu. Kana beto vwanda kieleka mbote na yandi yayi, ba lendaka bika beto kuzwa mosi yankaka yina kilumbu yankaka samu na lukutakanu ya nene, mu banza kilumbu mosi na été yayi ntangu mu ke katuka na lweka yankaka ya mubu.

<sup>10</sup> Mpe na yawu mu banza ti beto lenda baka kisika samu. . . Bantu yikwa beto lenda vwanda kuna? [Mpangi Neville me tuba, “Beto lenda vwanda pene ya mafunda yiya.”—Mu.] Mafunda yiya. Na yawu, beno me mona, beto ke kuzwa bisika mingi. Ya ke vwanda ve nswalu-nswalu. Mpe na yawu beno kwiza na ngunga ya sambanu na ndambu. Mpe kuna muntu nyonso lenda kwiza na ngunga ya mbote, muntu nyonso kintwadi, mpe mu ke kwikila ti beno ke—beno ke kuzwa kiti ya mbote. Mpe ya kele na zulu mutindu *yayi*, mpe—mpe kisika awa yina beno lenda sonika mpe kubaka banoti, mpe nyonso yina. Mpe yina ke banda, kana Mfumu zola. . .

<sup>11</sup> Mu banza ntangu yayi, na nkokila yayi, yayi na kuvwandaka lukutakanu ya Kilumbu ya tatu na nkokila, beto ke. . . Kisika kele kaka ya kufuluka, na yawu mu banza ti beto fwana kubanda mbasi na nkokila. Beto me baka kaka yawu na kisika, kana ti beto ke vwanda mingi awa, beto lenda kwenda kuna. Kasi mu banza ti ya kele. . . ya ke vwanda mbote na kukwenda kuna, nge ke banza ve mutindu yina, Mpangi Neville, kukwenda kuna mbasi na nkokila? Mpe bantu yikwa ke banza ti ya kele dibanza mbote? Mpe kuna beno lenda kuzwa bisika mingi. Ba me—ba me baka yawu yimeni; ya me futama na mwa bankundi awa na kati ya dibuundu. Ya ke lomba beto ba-dollar makumi tanu na nkokila mosi, yina kele kieleka, kieleka. . . Mu ke zola kuzwa yawu bisika nyonso, kuzwa bisika mingi yina na makumi tanu ya ba-dollar na nkokila mosi, kivinga ya malu-malu, na estrade ya mbote. Mpe, kasi beto kele. . .

<sup>12</sup> Kieleka, beto ke kubaka makabu, mu banza. Mpe beto zola ve ti bantu yina kufuta yawu bawu mosi; beto ke futa samu. . . ke futa bawu na manima. Kasi ntangu beto ke lungisa mbongo mpe nyonso, mbote, kuna, ya kieleka, beto ke sutope na kubaka makabu. Beto ve. . .

<sup>13</sup> Kana ya kele na banzenza na beto, beto kele na musiku yina, kubondila ata mbala mosi ve, kulomba, kupusa bantu na kupesa mbongo. Beto ke luta kitunga ya makabu, yina kele kaka. . . Ya kele kisalu ya musambidi. Mu mekaka yawu, bambala mingi, na kulutisa ve kitunga ya makabu, ata mbala mosi ve, kasi ya

ke simba ve. Beno me mona? Samu ti, kupesa kele kitini ya nsambulu ya beto. Ya kele kitini ya kusalu ya beto. Ata ti kana ya kele kaka bapata zole, to nyonso yina ya kele, to cent mosi, ya kele nyonso. . .

<sup>14</sup> Na yawu beno ke bambuka moyo, Yesu monaka mufwidi ya kento yina vwandaka luta, kilumbu mosi, kisika bantu ya bimvwama vwandaka tula mingi ya bimvwama ya bawu na sanduku. Mpe mufwidi ya kento yayi kulutaka, mu banza na bana zole, yina vwandaka na nsatu na lweka ya yandi, mpe pesaka nyonso yina vwandaka na yandi, ba-cent tatu. Mpe Yesu tubaka, “Nani me futa ntalu mingi?”

<sup>15</sup> Ntangu yayi, kana mu vwandaka ya kutelama kuna, mu zolaka tuba, “Kusala yawu ve, mpangi ya kento. Beto—beto, tala, beto kele na mbongo mingi.” Kasi Yandi kusutopeke yandi ata mbala mosi ve. Beno me mona? Yandi—Yandi zabaka ti Yandi vwandaka na kima ya kulutila nene samu na yandi kuna na nzila. Na yawu, beno me mona, na manima ya nyonso, yandi vwandaka na yinzo na Nkembo, ti yandi vwandaka kwenda. Mpe Yandi ata mbla mosi ve kusutopeke yandi. Yandi bikaka yandi kutula ba-cent ya yandi tatu na kati, samu ti yandi vwandaka zola kaka kusala yawu. Mpe yandi vwandaka ya kuzola na kusala yawu; na bana, mpe mufwidi ya kento, mpe kaka ba-cent tatu samu na kuzingila. Yandi, yandi vwandaka ya kuzola na kusala yawu. Na yawu, beno me mona, ntangu bantu zola kupesa, beno fwana pesa bawu bweso ya kusala yawu.

<sup>16</sup> Kasi mu ke banza na bayayi ke telamaka, mpe bantu ke tuba, “Nani ke pesa ba-dollar makumi tanu? Nani ke pesa ba-dollar makumi zole?” Mu banza ti ya ke katula buzitu samu na mayele ya beno—ya beno. Mu—mu banza ti bantu zaba ti ya ke lombaka mbongo na—na kusala lukutakanu. Mpe mu ke bika bawu ata mbala mosi ve kusala yawu, bamanadzwele. Mu tubaka, “Ntangu nyonso beno fwana sala mutindu yina, na yina ya kele ntangu samu na munu na kuvutuka na tabernacle. Na yawu, beto fwana sala mutindu yina ve.” Kasi mu—mu banza ti beto fwana lutisa kitunga ya makabu, samu—samu na kusala yawu lukutakanu ya nsambulu ya kulunga.

<sup>17</sup> Mpe na yawu bawu kukondwa ntembe ke lutisa mwa kitunga ya makabu konso nkokila, ba ke tuba kima mutindu, “Mbote, beto ke lokota makabu ntangu yayi.” Mpe bawu ke lutisa kitunga ya makabu, mpe ya ke—ya ke vwanda kaka yina.

<sup>18</sup> Mpe konso nkokila, kana Mfumu zola, Mu banza ti Mfumu me tula na ntima ya munu Nsangu mosi ya kieleka samu na Dibundu. Mu me vwanda bilumbu mingi na kusambilaka. Mpe mu ke kota ve na yawu, samu ti dyambu mosi ya ngitukulu kusalamaka kilumbu yankaka yina yina vwandaka nene mingi. Mpe mu kele ntima tiya-tiya samu na kutuba na beno yawu. Mpe ntangu yayi, dilongi ya ngundi, mu banza, yina mingi ya bawu,

kutuba Billy, vwandaka bokila, vwandaka na zulu ya *Makwela Mpe Kufwa Makwela*. Na yina, ya kele dilongi ya nene—ya nene, mpe mu—mu vwanda zaba ve mutindu ya kunata yawu. Mpe mu kwendaka na kusambila samu na yawu, mpe Mfumu kutanaka na munu. Mpe mu zaba ti munu, na . . . Mu kele na yawu ve, kasi Nzambi me pesa munu yawu; mu me kuzwa yawu ntangu yayi. Nzambi me pesa munu mvutu ya kieleka, beno me mona, beno me mona, mpe mu—mu zaba ti ya kele kieleka.

<sup>19</sup> Mpe na yawu mu zaba ntete ve kaka kieleka, mu banza, Lumingu mu ke lomba na bampangi ya beto ya bakento na kukwiza kaka ve na lukutakanu, bawu mosi, kasi mu—mu zaba ve. Ya ke tala kana bakento ya kukwela zola kukwiza na babakala ya bawu. Ya—ya kele na mwa bima ya mfunu mingi yina fwana kutubama, kieleka na zulu ya yawu, mpe mutindu . . . Mpe na yawu beto zola kulakisa yawu na mutindu ya kieleka, na MUTINDU ME TUBA MFUMU, kuna na manima beno ke kuzwa yawu. Kuna beno ke zaba kaka yina kele Kieleka. Mpe mu ke tula kivuvu na Yandi na kusala yawu.

<sup>20</sup> Mpe, ntangu yayi, mu vwandaka awa na restaurant kilumbu yankaka yina, vwanda kudya, mpe—mpe Jerry mpe bawu nyonso yankaka vwandaka sosa beno nyonso. Bawu tubaka, tubaka, “Mbote, beto . . .” Bayankaka, mosi ya bana ya babakala vwandaka na zulu kuna, tubaka, tubaka, bakala yayi tubaka, “Mu ke basika kieleka ya mbote lumingu yayi,” yandi tubaka, “bawu bakaka . . . To, balumingu zole yayi yina me landa.” Yandi tubaka, “Bawu kele na lukutakanu awa, ya basketball, to kima yankaka.” Yandi tubaka, mpe tubaka, “Branham kuna, ke kuzwa lukutakanu.” Yandi tubaka, “Mu ke dikisa bantu mingi.” Na Ranche House, mosi ya bisika kuna. Mpe bawu vwandaka . . . vwandaka kieleka mbote.

<sup>21</sup> Mpe mu ke zola beno nyonso, samu ti bawu pesaka beno kieleka lukumu mpe tubaka bima ya mbote na zulu ya beno.

<sup>22</sup> Manadzwele kuna na Ranche House kutanaka na munu suka yankaka yina. Mu vwanda kuma na pene bangunga zole na ndambu, na Arizona. Mpe yandi tubaka, “Mbote, Mpangi Branham,” yandi tubaka, “Mu me kuwa ti nge ke vwanda na lukutakanu yankaka.” Yandi tubaka, “Mu baka mwa bantu dyaka samu na kusadisa,” yandi tubaka. Mpe yandi tubaka, “Na yina mu zola kutuba kima mosi, ti bantu yina me katuka kuna,” yandi tubaka, “kieleka bawu kele bantu ya mbote.” Ntangu yayi, yina salaka munu kuwa mbote samu na beno, beno me mona.

Samu ti, na manima ya nyonso, mu ke kuwa mutindu ti beno kele bana ya munu, mpe mu—mu . . . to, bana, mu zolaka tuba. Mpe na yawu mu . . . Nkombo ke nata na nkombo ya bakala, mpe beno kele ve nkombo ya bakala. Beno kele bana ya munu ya mameme. Wapi mutindu yina? Beno kele bana ya mameme ya Mfumu yina Yandi me pesa muswa ti mu dikisa. Mpe mu kele

na kivuvu ti ya ke—ya ke . . . ti Yandi ke bika munu kusala yawu. Beto ke kwenda na nzila.

<sup>23</sup> Mpe na yina me tala *Makwela Mpe Kufwa Makwela* yayi, mu zola kuzonzila yawu tuka ntangu ya Bidimbu Sambwadi yina. Beno zaba, manswe- . . . mansweki nyonso zolaka zabana na bawu, na kuzibukaka ya Bidimbu Sambwadi yina, mansweki nyonso ya Biblia. Mpe mu ke na kubanza ntangu yayi, ti mu ke na kukuma mwa kiboba, mu—mu banza mu . . . mu banzaka ti mu ke sala mbote na kutala kutula yawu na bande, kana ti kima kusalama na munu, kuna Dibuundu lendaka kukiyufula, “Kukiyufula yinki vwandaka na yandi na dibanza ya yandi? Yinki yandi zolaka tuba?” Mpe malongi nyonso yina ke mona kieleka ya mpassi; mu banza, . . . na lusalusu ya Mfumumu, mu ke meka na kunata yawu na beno. Mpe kuna—kuna kana kima kusalamaka, mpe kana mu fwana kwenda ntete Yandi kwiza, beno—beno ke vwanda na yawu na bande kuna.

<sup>24</sup> Mu banza ti beto kele na mwa babuku ya malu-malu. Mu ke mona Mpangi ya kento Vayle; mu zaba ve kana mulongisi kele awa to ve. Yandi kele awa, Mpangi ya kento Vayle? Mu banza ti yandi kele na lukutakanu. Mu ke mona yandi ve. Kasi, oh, yinga, kuna na manima. Mpe Mpangi Vayle me sonika buku, mpe ya kele . . . mu banzaka, mu banza ti bawu tubaka bubu yayi, zole. Mpangi Vayle, kele kieleka, beno kele na zole awa ntangu yayi? Babuku zole. Ntangu yayi, mu zaba ve, mu . . . Mutindu mu me kuwa, ti muntu nyonso lenda kuzwa kopy. Na yawu mu . . . Kana beno . . . Ya kele mutindu mu me kuwa. Mu lendaka vwanda na foti na yawu.

<sup>25</sup> Mpe dyaka *Bansungi Sambwadi ya Dibuundu* me manisa (Ya kele kieleka, Mpangi Vayle?) mpe ba ke na kunyema yawu ntangu yayi. Mpe mu zaba ti beno ke zola kuzwa yawu, samu ti yawu ke pesa mvutu na bakyuvu mingi yina me vwanda na kati ya bantima ya beno. Mpe na yina na manima ya yawu, mbote, beto ke meka na kuzwa *Bidimbu Sambwadi* ya kuzibuka, beno zaba, na buku, samu ti mosi na mosi lenda tanga yawu na mutindu bawu—bawu zola, ba lenda bakula mpe kulonguka yawu. Mu banza ntangu ba sonikaka yawu, kana ya . . .

<sup>26</sup> Ya ntete, beto katulaka yawu na bande, mutindu ya vwandaka ya kusunama to ya kuzonza. Beno zaba, beno lenda longa dilongi, ya kele kima mosi, mpe kusonika buku kele kima yankaka mpe. Beno me mona, mutindu mu lenda lutila na dilongi mosi, mutindu mu ke tuba na beno, beno ke bakula, mu ke tuba, “Ntangu yayi, nkuna ya nyoka,” beno me mona.

Mbote, ntangu yayi, muntu yina ke tanga buku yina, kana beno katula yawu, yandi ke kukiyufula, “Yinki kele nkuna ya nyoka?” Beno me mona? Mpe bawu ke zaba ve. Kana ya salama na kukwenda na kisika mosi mutindu Princeton to kisika mosi, mpe bawu—bawu ke banza ti beto kele bantu ya mayele ve.

Na yawu mu kele na Mpangi Vayle na mutindu ya kusadisa munu na yayi mpe na kuzitisa nzila ya dibanza mosi, mpe kubongisa grammair ya yawu. Mpe mu ke ndima ti grammair ya munu bawu ke . . . Ya ke vwanda dinsweki samu na bawu, ya kieleka. Na yawu . . . Mpangi Vayle kele kieleka mbote na zulu ya yawu, na yina yandi kele mutindu . . .

<sup>27</sup> Mpe kuna, na yina, mu banza ti mpangi ya beto ya bakala ya ntalu me kuzwa mwa ntwadusulu dyaka ya kimpeve, na mutindu mosi, mpe yandi vwandaka me tuba ti yandi ke sonika mwa babuku ya yandi mosi, na bawu yayi, mutindu. Mpe na yawu yandi sonikaka mosi ba me bokila, mu banza, *Profete Ya Nsungi Ya Makumi Zole*, mpe mosi yankaka, *Dibuundu ya Laodicée*, mu banza, to kima mosi ya mutindu yina.

<sup>28</sup> Mpe Billy vwandaka me tuba na munu ti, na nkokila yayi, ti mu banza mingi ya mafunda ya yawu me kuma bubu yayi; muntu mosi me nata yawu katuka Texas. Mpe na yawu, yawu, yawu ke vwanda awa. Mpe bawu ke samuna yawu, mu banza, nyonso yina ya kele. Mu banza ti bawu me futa yawu. Mu zaba mbote ve. Mpe kana ya kele, ba ke kabula beno yawu, beno me mona, mpe, ya mpamba. Mpe beto kele na kivuvu ti beno ke sepela na yawu. Mpe kana beno ke sepela, beno pesa mbote na Mpangi Vayle na manima kuna mpe kutuba na yandi mutindu beno ke sepela na yawu mingi. Mu me tanga ntete yawu ve, munu mosi. Kana mu lendaka tanga yawu, mu lendaka soba dibanza ya munu na zulu ya yawu, na yawu mu ke meka na kutanga yawu lumingu yayi na yina mu ke kuzwa siansi, kana mu lenda.

<sup>29</sup> Ntangu yayi na kuvwandaka Kilumbu ya tatu na nkokila, lukutakanu ya beto ya kieleka ke banda mbasi na nkokila. Kasi mu banza, na kuvwandaka awa na kati-kati ya beno, Mu—mu zolaka vwanda kaka kuna ve na yinzo mpe—mpe kuzaba ti beno nyonso vwandaka awa. Mu . . . Kaka mutindu, beno zaba, mutindu mosi ya bantu ya beno ya dikanda ke kwiza, beno zaba, mpe beno ke kima na nsuka ya kulwale na kukutana bawu, beno zaba. Mpe—mpe mu—mu vwandaka me banza kaka kukwiza mpe—mpe kuyamba beno na Jeffersonville. Mpe na yawu lumingu ya nsuka yayi mu na . . .

Ve, beno lemvokila munu, ya me luta balumingu tatu, mu me kwiza na yinzo. Mu basikaka vwanda meka na . . . Vwandaka na mwa balukutakanu kuna na Arizona bisika nyonso, mpe vutukaka samu na kumeka na kupema. Mpe mu kwendaka na kuzomba, mpe mu—mu vwanda me kuzwa record ya nkosi ya yinsi ya Arizona. Mu landaka yandi na bakilometele makumi tatu na zole na mfinda na kuzwa yandi.

<sup>30</sup> Kasi kuna na kubanza, ata ti, mu banzaka ntete ve ntangu mu vwandaka mwana ya fyoti ya bakala . . . Kaka samu na kulakisa mutindu bima yayi kusalamaka, mwa kisika yina

Mfumu kupesaka beto kuna, samu na bangonda yina beto ke kuna, mpe lukolo samu na bana.

Mu vwandaka mwana ya bakala ya fyoti. Mu banza ti Jimmy Poole kele awa na nkokila yayi, mu banza papa ya yandi kele awa, Jim ya nene. Beto kwendaka na lukolo kintwadi, mpe mu ke bambuka moyo ya kuvwanda kuna, mutindu mwa mwana mosi na lele ya kitende, mpe basapatu, ya kulwata basapatu ya nsaka ya tennis, misapi ya makulu ya kubasika; ke defa kitini ya mukanda na muntu mosi, mpe kilapi na muntu yankaka.

<sup>31</sup> Mu vwanda sonikaka bapoweme. Mpe Mama Wood, awa, kuzwaka munu na kutuba yawu na bande na manima ya midi yayi, na yina na zulu ya Ford ya munu ya ntama, beno zaba, mpe ya kele—ya kele mosi ya mbote. Ntangu yayi, yandi tubaka, “Mbote, nge fwana fidisa yawu na Tata Ford.”

Mu tubaka, “Ya kele na kieleka mingi, mu banza,” na yina me tala mantwala yina ke ninganaka, mpe kisika ya bawitesse yina ke salaka makelele, mpe volant mutindu cassette chinois. Kasi mu. . . Ya kele—ya kele. . . Kasi mu ntangu nyonso ke tubaka, kima kaka mu fwana sala kele kutanga bapine yiya, mpe kuningisa yawu mingi samu na kunamisa yawu mpe dyaka kukota na kati. Mu tubaka, “Ya vwandaka mbote ntangu mu vwandaka banda mwa mongo na yawu, kaka na kubenda malembe mingi, na kutubaka, ‘Mu banza ti mu lenda, mu banza ti mu lenda, mu banza ti mu lenda.’ Mpe kubanda, lweka yankaka, na kutubaka, ‘Mu banzaka ti mu ke lenda, mu banzaka ti mu ke lenda.’”

Ya kele mutindu yina beto ke bendaka mwa mongo yayi, mutindu *Nzyetolo ya Kizyeti*. Na yawu beto. . .

<sup>32</sup> Mu vwandaka na poweme mosi ya fyoti mu sonikaka, kima mosi mutindu yayi. Mpe ya vwandaka tuba. . . Ntangu yayi, beno banza kaka, mu vwandaka kaka na bamvula pene kumi na zole. Mpe na kutelamaka kuna, kilumbu yankaka yina, na kutalaka na canyon yina; mpe vwandaka banza, “Nkosi yina ke vwanda kaka awa na bilo yayi, na manima ya kitala-tala,” na kitala-tala ya nela mosi. Mu vwandaka banza na poweme mosi ya fyoti. Mu vutukaka mpe bakaka yawu, kima mutindu yayi. Beno banza kaka mutindu Nzambi. . .

<sup>33</sup> Beno ke kwikila ti Nzambi kele na kati ya ntwadusulu nyonso ya kimpeve? Nzambi fwana kusonika nkunga. Beno ke kwikila ti Nzambi kele na minkunga? Yesu tubaka yawu. Yandi vutukaka na David, “Beno zaba ve yina David tubaka na Psaumes? Beno zaba, mutindu yina ve. . .”

<sup>34</sup> Beno tala kaka na kulunsi. David yimbaka yawu, na Psaumes 22, “Nzambi ya Munu, Nzambi ya Munu, samu na yinki Nge me bika Munu? Mikwa ya Munu nyonso, bawu ke tala na Munu. Bawu ke tobula maboko ya Munu mpe makulu ya



Munu.” Beno zaba, mpe yina vwandaka nkunga. Psaumes kele—kele nkunga.

<sup>35</sup> Mpe na powezi yayi, beno tala kaka mbote mutindu ya salamaka. Mu vwandaka ya kuvwanda kuna, mwa mwana ya mputu yina me defa kitini ya mukanda, mu vwandaka tuba:

Mu kele munu mosi, oh, kaka munu mosi kaka  
ntama na sude ya wesete,  
Kisika binsinsya ke kubwaka na yisi mingi na  
zulu ya mingo.  
Mu lenda mona coyote yina ke bumbama na  
ziunga ya dibungi ya ngolo,  
Mu lenda kuwa kibulu ya gris kuboka kisika  
bangombe ke kudya.  
Mpe kisika mosi kuna na canyon mu lenda  
kuwa nkosi kuboka,  
Na Bamongo ya ntama ya Catalina, na ndilu ya  
Arizona.

<sup>36</sup> Bamvula makumi yiya na ntuala, mu kele kaka ya kuvwanda kuna na canyon yina, nkosi yina ke tala munu na kizizi.

O Nzambi, ya kele na Yinsi na lweka yankaka ya simu ya nzadi kisika mosi, bankundi. Ya kele kaka . . . Ya fwana vwanda kuna. Beno me mona? Ya kele—ya kele na kuzonza mingi ya yawu. Bima nyonso yayi kele kaka ve masolo; yawu kele . . . Yawu kele kieleka. Yawu kele makieleka. Mu kele na kyese mingi na kuvwanda awa na nkokila yayi, na kuvwanda na bantu yayi yina mu ke vingila na kuzinga na lweka Kuna kukondwa nsuka, kisika ya ke vwanda dyaka ve na kimbevo, to lufwa, to kukabuka. Mpe kuna kuzyeta ke vwanda ve kima mosi samu na beto.

<sup>37</sup> Ntangu yayi, mu banza ti ata lukutakanu kele ya kulunga kukondwa kutanga Ndinga mpe kuvwanda na mwa . . .

Mpangi Neville, mu me kwiza kaka awa. Billy vwanda me tuba ti nge vwandaka zola ti mu longi. Ya kele kieleka, Mpangi Neville? [Mpangi Neville me tuba, “Amen. Yinga. Ya kieleka.”—Mu.] Mu banza ti mu ke na kuzwa mwa fyoti mingi kimpwana, kasi mu—mu ke kuwa kaka mingi mbote samu na yawu.

Na yawu, ntangu yayi, beno bayina kele na minkunga mpe nyonso, beno mona Mpangi Neville ntangu beno ke yimba, mpe kuzwa kaka yawu, kuna. Mpe kuzwa kaka pene ya ndambu ya ngunga mosi samu na nkotolo, mpe beto kota kaka na Bansangu ya mudindu yayi mpe kumona yina beto lenda mona Mfumu ke sala. Mpe mu ke tula kaka kivuvu . . .

<sup>38</sup> Mu—mu ke kwikila ti beto kele na Kieleka. Mu ke sepela na yawu. Mu ke kwikila ti blé kele, ya kieleka, mpusu ke na kukatuka na yawu. Beno zaba. Mpe, beno me mona, mu lendaka pesa mwa nsamun na zulu ya yawu, mbasi na nkokila, beno me mona, mutindu mpusu ke na kukatuka na blé. Kasi blé fwana

kuvwanda na Ntwala ya Mwana, samu na kuyelisa. Mpe ya kele samu na yina beto kele awa, nkundi, kuvwanda na Ntwala ya Mwana tii mwa kimvuka ya bantu ya beto awa, tii ya ke yela mingi samu na Klisto, ya kuma dimpa na zulu ya mesa ya Yandi. Ya kele yina mu zola ti yawu kusala.

<sup>39</sup> Mpe ntangu yayi ntete beto belama na Ndinga, na manima ya kutanga bapoweme, mpe nyonso yina, ti beto sambila dyaka. Na manima beto ke baka dilongi.

<sup>40</sup> Yesu ya luzolo, sadisa beto na nkokila yayi ntangu yayi, na mwa bampova yayi, na yina beto ke vingila na Nge. Mpe beto ke sambila ti lemvo ya Nge mpe kyadi ya Nge kuvwanda na beto, Mfumu. Mpe petisa bantima ya beto; katula bampusu nyonso, matiti ya bansende, bansolokoto, ti mwini ya kusakumuna ya Nzambi kubwa na zulu ya Ndinga, Mfumu. Mpe ti beto kuzwa lukutakanu mosi ya nene na mutindu ti ya ke vwanda ve na muntu ya kuvuuka ve na kati-kati ya beto, bana nyonso ke vwanda na Kimfumu ya Nzambi. Bayina ke kondwa mbotokolo ya Mpeve, ti bawu kuzwa Yawu, Tata. Ti mansweki nyonso ya nene yina beto fwana zaba na nsungi yayi, Mfumu, kuvwanda ya kufunguka na beto; mpe beto ke mona Nzambi pwelele, na yawu ti beto ke zaba mutindu ya kuzinga beto mosi mpe kusala, na kusungika beto mosi mpe na kunataka binama ya nzutu ya beto na kiwisa na Ndinga, ti beto lenda zaba mutindu ya kuzinga na kilumbu ya bubu yayi na mbelamanu ya Mfumu Yesu.

<sup>41</sup> Na yina mu ke tanga Ndinga ya Nge na nkokila yayi, Mfumu, samu na ndongosolo ya munu ya fyoti, mu lendaka tanga mwa bampova, mpe mu banza kutanga bayankaka yimbi. Kasi, Mfumu Nzambi, Nge mosi lenda basisa dibanza kuna. Nge kele kaka Yandi yina lenda sala yawu. Ya kele ve—ve na mutindu na muntu ya moyo na kusala yawu; ya kele na maboko ya Nge, Mfumu. Na yawu pesa beto, konso nkokila, bima yina kele ya kubumbama na kati ya Ndinga ya Nge, ti beto lenda vwanda Miklisto ya mbote mpe kuzinga landila ntangu yina beto ke na kuzinga, mutindu bifwani ya Buklisto. Beto ke lomba na Nkumbu ya Mfumu Yesu. Amen.

<sup>42</sup> Ntangu yayi, mingi ya beno, na Babiblia ya beno, mu zola ti beno baka Buku ya Jonas. Ya kele . . . Beto ke zonzilaka mingi na Jonas na kuvwandaka muntu vutukaka manima mpe nyonso. Mu ke nwanilaka Jonas ntangu nyonso. Mu ke kwikilaka ve ti Jonas vwandaka retrograde. Mu—mu ke kwikilaka yawu ve. Mu ke kwikila ti ya kele kaka . . . Beto na bantangu yankaka ke bokilaka kaka muntu, na kutubaka, “Yandi kele Jonas.” Kasi kana beto . . . mu me zonzilaka yimeni na yawu, na mutindu yankaka, na kutubaka mutindu ti mu banza, Jonas, yina salamaka.

*Na yina ndinga ya MFUMU kwizaka na Jonas mwana ya  
Amitthai, na kutubaka,*

*Telama, mpe kwenda na Ninive, mbanza ya nene yina, mpe telemina yawu; samu yimbi ya bawu me mata tii na munu.*

*Kasi Jonas kutelamaka kimaka na Tarsis ntama na ntwala ya MFUMU, mpe kwendaka na Joppé; mpe yandi talaka masuwa vwandaka kwenda na Tarsis: na yawu yandi futaka ntalu samu na yawu, mpe kwendaka na kati ya yawu, samu na kwenda na bawu na Tarsis ntama na ntwala ya MFUMU.*

43 Yina kele ve nsuka mosi ya mawa? *Muntu Ke Kima Na Ntwala Ya Mfumu*, mpe ya kele dilongi ya munu.

44 Ntangu yayi, ntete beto zola banza na yayi. Jonas vwandaka . . . Kikuma, kikuma ya ntete, yina mu banza ti yandi salaka kima ya nene yayi awa, vwandaka samu ti Jonas vwandaka Zwife. Mpe ba lombaka yandi na kukwenda na mbanza ya Bantu ya makanda, samu na kutelemina yawu; yandi banzaka ti ba ke ndima yandi ve. Samu ti, Bantu ya makanda zolaka banza, “Yinki Zwife yayi ke sala na beto?” Kasi, beno me mona, kima yankaka, ya ke pesaka beto kima mosi ya nene awa ya kumona, ti Nzambi kele kaka ve Nzambi ya Bazwife, kasi Yandi kele mpe Nzambi ya Bantu ya makanda. Yandi kele Nzambi ya bantu nyonso.

45 Yandi soolaka kaka Bazwife. Bazwife kubokilamaka bantu ya Nzambi. Bawu vwandaka ya kusoola samu na dyambu ya kieleka. Mpe dyambu yina vwandaka, kupesa bawu musiku, mpe bawu lendaka ve na kuzitisa yawu. Mpe Yandi lakisaka kaka, na nzila ya bantu yina, ti ba lenda zitisa musiku ve, mpe ti Yandi vwandaka Nzambi ya ludedomo. Mpe musiku vwandaka lomba ludedomo, kasi ya vwandaka ve na lemvo na musiku, samu na kubasisa muntu. Ata kitumbu kufutamaka na musiku, kasi ya lombaka lemvo na kufuta kitumbu yina, to na kisika musiku tulaka beto na yisi.

46 Mpe Jonas awa bokilamaka, mutindu yayi, mosi ya baprofete ya fyoti ya Biblia, na kukwenda kuna na mbanza yayi.

Mpe awa beto ke mona kifwani ya beto nyonso. Mosi na mosi ya beto, beto ke kima ntangu nyonso na kima mosi. Beto ke kima na mpasi. Beto ke kima bizitu. Beto, beto nyonso kele ya kukubama na kusala yawu. Beto, beto kele, beto kele ya kukubama mingi na kukima ti beto lenda telama mpe kutelemina yawu. Beno me mona, beto kaka . . . Beto—beto—beto ke tala beto mosi kukima.

Bantangu yankaka beto ke tala beto mosi ya kukubama na kukima kisalu. Beto zola ve, beto zola ve kusala. Bantu yankaka ke banzaka ti bawu lenda sala luzingu ya bawu kukondwa kusala. Kasi, mu banza, Salomon yandi vwandaka tuba ti beto lenda tala awa mvutu, na kutalaka mbote kinyonya.

47 Beno zaba, kinyonya mosi ya fyoti, ba tubaka na munu kana ti (konso) kinyonya kusala ve mpe ti kulala, kinyonya yina ke kudya mpe ve, na hiver yina. Na yawu, muntu nyonso fwana ku—kusala.

48 Beto kele na bima mingi yina beto fwana sala, bizitu mingi yina beto fwana kutana. Muntu nyonso fwana kukutana kizitu mosi.

49 Ntangu beno—ntangu beno ke kuma na—na kusoola kento ya beno, samu na kukwelana, to kusoola bakala ya beno, beno—beno fwana baka kizitu. Mpe kuna beno fwana kubambuka moyo . . . Ya lenda vwanda ti beno ke tunga yinzo; ya kele yinzo mosi ya mbote ya kitoko. Mpe dyaka, beno bambuka moyo, na kuvwandaka kento ya makwela, beno fwana banza na kizitu ya kukulisa bana. Mpe beno fwana banza na bibaka yina ya kitoko ya kulengula, ke kuzwa mwa, ya fuluka na bitambi ya maboko ya fyoti na zulu ya yawu. Mpe beno kele na kizitu ya kupesa ndongosolo na bana ya beno. Beno kele na kizitu ya kulwatisa mpe kudikisa.

50 Nyonso kele kizitu. Mpe ya kele mingi pete-pete, ntangu bizitu ke kutana beto, na kukima yawu. Mpe beto ke mona ti makwela kele kizitu, na mitindu nyonso.

51 Ata mpe, bambala mingi, beto ke tala . . . Yayi kele mpasi na kutuba, kasi ya kele kieleka, ti milongi, bambala mingi, ke kimaka kizitu na kutelama samu na Ndinga ya Nzambi ya kieleka ntangu bawu ke kutana na Yawu. Bawu ke kima kizitu yina. Ntangu Kieleka ya Ndinga ya Nzambi me natama na ntwala ya beto bantu ya moyo, beto ke . . . beto kele ya kukubama na kuvutuka manima tii ndilu ya nsuka.

52 Mu vwanda me kuzwa kaka disolo na mwana-nkazi ya munu kuna. Yandi kele muntu ya Katolika, mpe yandi . . . Mpe mu botikaka mwana ya bakala yina, na Nkumbu ya Yesu Klisto, awa mwa bamvula me luta, mpe yandi vwanda me kuzwa ntwenya mosi ya mwana ya kento mpe vwanda me kuma muntu ya Katolika. Mpe mu simbaka diboko ya mama ya yandi na ntangu yandi vwandaka kufwa kuna. Yandi tubaka na munu, bampova ya nsuka, “Keba Melvin.” Mpe yandi vwanda lota kaka bandosi. Yandi lenda kaka ve . . . Konso, konso kilumbu, lumingu me luta, yandi vwandaka lota bandosi. Yandi tubaka, “Mu vwanda kota na dibuundu ya nge, Nkazi Bill, mpe nge vwandaka kuna vwandaka longi. Mu vwandaka kwiza mbangu, samu na kubanda na kusala lufungulu. Mu ke vumbuka na mpongi.” Yandi tubaka, “Mu—mu me sala yimbi.”

Mu tubaka, “Melvin, nge kele ve na nsatu ya lutendulu samu na yawu. Kisika ya nge kele kuna kisika nge fwana vwanda.” Ya kele kieleka. Beno me mona?

53 Kasi na kutelemina bizitu, bantangu yankaka ya ke lombaka kuzenga ya beto ya kieleka, samu na kusala yawu. Na

kuvwandaka tata, kukutana kizitu, ya kupesa kitumbu na mwana ya beno. Bana ya fyoti, beno zola kusala yawu ve. Kasi mutindu tata to mama, beno fwana kutana kizitu ya kukulisa mwana yina, samu ti Biblia ke tuba, “Katula nkawa mpe nge ke bebisa mwana ya nge.” Mpe yina kele dyaka mbote na meso ya konso psychologue kuna yina kele na yinza. Ya kele dyaka Kieleka ya Nzambi. Kana ya vwandaka dyaka na nsalulu yina, beto zolaka kuzwa dyaka ve bipumbulu ya bantwenya mpe nyonso, mpe kubola kele na beto na yinza bubu yayi. Kasi ba me zenga musiku ya ntama ya wolo ya yinzo, ntama mingi, mpe ke bika bana kusala nyonso yina bawu zola.

<sup>54</sup> Kasi mpe mutindu mu vwandaka tuba, milongi, bawu ke kutana na Kieleka, mpe kuna ke kwenda ntama na Yawu. Beno me mona, bawu kele—bawu kele kaka . . . Ya ke monana mutindu ti ya kele na kima yina bawu—bawu zola ve kukutana na yawu.

<sup>55</sup> Bambala mingi mu me kuzwa bantu ke kwiza, ke tuba, “Mu zaba ti ya kele kieleka, Mpangi Branham, kasi kana mu sala yawu, bawu ke basisa munu na dibuundu.” Wapi mutindu na yawu? Kana beno sala ve, ba ke basisa beno, Kuna. Na yawu ba fwana basisa beno, kisika mosi, beno me mona. Na yawu beno ke sala mbote na kukutana yawu, na kisika ya kukima yawu mpe kutuba, “Mbote, mu ke kwenda *awa*. Mu ke vutuka ve.” Beno vutuka, kieleka, beno kuwa dyaka fyoti ya Yawu.

Beno tala Masonuku. Yesu tubaka, “Beno tala Masonuku, samu na Yawu beno ke banza ti beno kele na Luzingu ya Seko, mpe Yawu kele Yawu yina ke pesa kimbangi ya Munu.” Kasi beto ke tal ti bantu ke kutana na yawu ve.

<sup>56</sup> Na kunatamaka, na kati ya Mvwandulu ya Nzambi, mpe kumona ntangu Nzambi salaka nsilulu, mpe Nzambi kele ya kukwika na nsilulu yina. Mpe ntangu Yandi ke nataka nsilulu yina na kusalama, kuna bantu kele na boma ya kukutana na kizitu na kubaka Nsangu ya ngunga. Beto ke talaka yawu bisika nyonso.

<sup>57</sup> Wapi mutindu samu na beno ba-Luthérien? Bantu yikwa ya Luther vwandaka na boma, bantu vwandaka na boma ya kukutana na Kieleka ya Luther ntangu yandi basikaka na kunungisama? Beno tala yina ya lombaka beno, mu banza luzingu ya beno mosi, na kubasika mpe kusamuna Yesu Klisto mpe—mpe kukuma Luthérien.

<sup>58</sup> Beno tala beno ba-Methodiste, mutindu ya vwandaka, ba vwandaka bokila beno nyonso ba-exalté. Mu banza ti beno zabaka yawu. Mpe bawu vwanda kota na Kimpeve, mpe vwandaka kwenda manima mpe mantwala. Mpe bawu vwandaka tuba bawu—bawu me sala “mabina ya kwenda vutuka.” Ba-Meth. . . Ti, ve, ya kele ve bantu ya Pentecote; yina vwandaka ba-Methodiste, bamvula mingi me luta. Mpe bawu vwanda ningana, mpe kutekita, mpe kubwa na yisi ya ngolo ya

Nzambi. Mpe ba vwanda losa bawu maza na bizizi ya bawu, mpe vwanda sala bawu mupepe na ba-eventail, na kubanzaka ti ba vwandaka me kufwa. Mpe, ntangu yayi, ba vwanda tala beno nkonga ya ba-exalté. Kasi beno zolaka, bamama ya beno mpe batata, zolaka to kundima Yawu, kukutana Kieleka mpe bima, to mangaka Yawu.

<sup>59</sup> Wapi mutindu samu na beno ba-Pentecotiste yina kuzwaka kuvutula ya makabu, ntangu mbotika ya Mpeve-Santu kukwizaka, na kuzonza ya bandinga, mpe makabu ya Mpeve kuvutuka na dibuundu? Mpamba ve, ba-Methodiste zolaka losa beno na nganda, mpe bawu salaka yawu. Kasi beno zolaka kutana na yawu. Ya kele kima mosi beno zolaka sala.

Wapi mutindu samu na dyambu, ntangu ya kumaka, na yina me tala mbotika na Nkumbu ya Yesu Klisto, mpe beno monaka ya vwandaka Kieleka? Beno fwana kutana na yawu, to kusala kima mosi samu na yawu.

Beno kele na kizitu, muntu nyonso kele na yawu, mpe beno fwana kutana na bima yayi. Mbote mingi.

<sup>60</sup> Mpe ntangu beno ke mona na yina, na kilumbu yayi ntangu yayi, ntangu Ndinga ya Nzambi salaka bansilulu yayi ya bima yina beto ke mona kusalama ntangu yayi, na yina beto kele na kizitu ya kukutana na Yawu to kukwenda ntama na Yawu. Beno kele . . . Beno lenda vwanda kaka ve na kati-kati. Beno fwana sala kima samu na Yawu. Na kutubaka . . . Kima mosi fwana kusalama.

Beno lenda kota ve na kyelo ya dibuundu yina mpe kubasika muntu mosi yina beno ke kotaka. Beno kele ntama, to pene-pene na Nzambi, ntangu nyonso yina beno ke kota to ke basika kuna.

<sup>61</sup> Oh, mutindu ya kele pete-pete samu na bantu na kukima bima yayi. Mpe mu zola ti beto kubanza na yayi ntangu beto ke banda na balukutakanu ya kieleka yayi mbasi na nkokila, ti, mu zola beno kutala ntangu kima ke telemina, kana beno . . . kana ya kele na kyuvu samu na yawu. Kana ya kele na kyuvu samu na yawu, ya fwana vwanda na mvutu.

<sup>62</sup> Beto tuba, mutindu, mu tubaka ti mu vwandaka kwenda na wesete, mpe beno ke lakisa munu nzila *yayi*. Mbote, kima ya ntete beno zaba, mu ke kondwa ya muvimba lukanu ya munu, mpe mu kele mpe . . . mu ke kwenda node ya wesete. Mbote, yinki kana muntu lakisa munu nzila *yayi*, mpe ti mu kwenda nzila yina? Mu ke luta dyaka lukanu ya munu; mu ke kwenda na sude ya wesete. Mbote, ntangu nyonso yina ya kele na kyuvu, na yina kele nzila wesete, ya fwana vwanda na mvutu mosi ya mbala mosi kisika mosi.

Mpe ntangu bakyuvu yayi ke telemina beto, na yina me tala Kieleka ya Biblia, ya fwana vwanda na mvutu ya kieleka kisika mosi. Ya kele kieleka. Ya fwana vwanda kuna.

<sup>63</sup> Mpe ntangu beto ke mona Kima kotalana, mu banza, na kisika ya kukima kaka, kutuba, “Ah, buzoba! Mu lenda kwikila ve kima mosi ya mutindu Yina. Mu lenda kwikila Yawu ve,” samu na yinki beno ke baka ve Biblia, mpe kuvwanda mpe kutala Yawu? Kulonguka Yawu. Beno kele awa na lukutakanu ntangu yayi, beno tala kaka Yawu. Beno fyongonina Yawu, beno mosi, na Ndinga. Beno fyongonina Ndinga, na nzila ya Ndinga. Yina kele kaka nzila ya kusala Yawu kutuba Kieleka. Mpe Yawu fwana tuba Kieleka, kubanda Genèse tii Apocalypse.

<sup>64</sup> Klisto kele luzayikisu ya Biblia ya muvimba. Na kati ya Yandi, Klisto, muvimba nyonso. Kunungisa ya baprofesi nyonso ya Biblia me salama kukondwa kima na Klisto Yesu, samu ti Yandi vwandaka Nzambi yina me monisama na kati ya nsuni.

<sup>65</sup> Ntangu yayi ntangu beto ke tala bima yayi, ata, ntangu beto kele ya kutelemina mpe kukwiza na lukutakanu, mpe kumona Ngolo ya Nzambi kusala mpe kusala bima, mpe kusala bisalu ya kimpeve, mpe kumona yawu kusala, mpe kutala na kati ya Biblia mpe kumona ti ya kele ya kusila samu na ngunga yayi; na yina ntangu beto ke mona bima yina, kuna beto kele ya kutelemina na kizitu to ya kundima yawu, mu zola kutuba, mutindu samu na beto mosi.

<sup>66</sup> Ntangu yayi, bantu mingi ke mona mawa, bantu mingi ke tuba ti ya kele kieleka. Kasi yina ke ve—yina ke sala yawu ve yina . . . Yina kele ve kima na yina beno kele na kizitu. Mutindu mu vwandaka me tuba, yinki kana ya . . .

<sup>67</sup> Kana mu vwandaka ntwenya ya bakala, mpe vwanda sosa kento, ya kukwela; mpe awa kele na ntwenya ya kento yina kele na bankadulu yina mu banza yina ke lombama na kento. Mbote, na mutindu ya buzitu yandi kele ntinu ya kento, mpe muntu ya luzolo, mpe—mpe na kimuntu ya mbote, Muklisto ya kieleka, nyonso yina mu lendaka banza, samu na kusala samu munu kento ya mbote. Ata bambala mu ke tuba ti yandi kele ya kulunga, kieleka yandi kele ya kulunga, yandi kele ve ya munu tii mu ke ndima yandi mpe kizitu ya yandi na kuvwanda kento ya munu.

<sup>68</sup> Ya kele kima mutindu mosi na Nsangu kele. Beno lenda tuba, “Ya kele kieleka, to *yayi*, *yina*, to *yankaka*.” Mpe kutuba, “Mu ke mona Yawu mawa. Mu ke kwikila ti Yawu kele Kieleka.” Kasi beno fwana ndima Yawu; mpe Yawu fwana kuma kitini ya beno, mpe beno kitini ya Yawu. Beno fwana . . . Na manima, Yawu kele ya beno.

<sup>69</sup> Ntangu beno ke kwela kento mosi yayi yina beno me soola, beno kele—beno kele mosi kuna.

Mpe ya kele mutindu beno kele na Klisto. Ntangu beno ke mona Yandi kotalana mpe kukuma kieleka, kuna beno kele kitini ya Yandi, mpe Yandi kele kitini ya beno. Mpe, kintwadi, beno kele kitini ya Nsangu.

<sup>70</sup> Oh, bamasuwa yikwa ya ba-denomination kele na beto yina ke kwenda na Tarsis, samu na ba-Jonas ya bilumbu yayi, bankama yivwa ya bawu, na kima, ya bamasuwa yina ke bakaka nsila ya pete-pete yina. Bawu ke zola ve kukutana na yawu.

Jonas vwanda zola ve kukutana na yawu, kima ya kukwenda na Bantu ya makanda. Yandi vwanda zola ve kunata Nsangu ya yimbi yina kuna, “Na bilumbu makumi yiya, beno ke kufwa kana beno balula ntima.” Yandi yinaka na kusala yawu. Mpe yandi banzaka, “Bantu ya makanda yayi, ya kele mpasi na kutuba yina bawu ke sala na munu.” Kasi yandi zolaka kutana na yawu. Beno me mona? Kasi yandi bakaka masuwa ya pete-pete mpe kwendaka na Tarse, yandi kwendaka na yisi ya masuwa mpe kwendaka lala; yandi bakaka nzila ya pete-pete.

<sup>71</sup> Ya kele nzila ya pete-pete, ya kele nzila ya kuzabana na bantu nyonso. Ya kele pete-pete na kubaka nzila kisika muntu nyonso lenda lutisa beno diboko na manima mpe kutuba nge kele muntu ya mbote, “Mpe yayi kele *kingandi* mpe mosi,” mpe yinza ke tala na beno. Ya kele pete-pete na kukwenda na nzila ya kuzabana na bantu nyonso.

Kasi ntangu—ntangu beno fwana sala kima ya kuswaswana, ntangu beno fwana kutelama na kundima ya beno na yina beno zaba ti kele Kieleka, kuna kele kisika ya kitini ya ngolo, ya kele kisika kunwana ke kwiza, kaka kuna.

<sup>72</sup> Oh, mutindu beto ke yimbaka nkunga yina ya ntama:

Mutindu pete-pete ya kele ntangu beto ke nata  
maswa na mubu mpe ti ya kele swi,  
Kusala kivuvu na ngolo ya diboko ya nene ya  
Yehova.

Kasi, oh, ti bituma kubanda na kubula, ti—ti mupepe kubula mpe nanguna bimo, na yina yinki beno ke sala?

<sup>73</sup> Kima mosi mutindu ba tubaka na munu, kilumbu mosi, yina mama mosi tubaka. Ntama na bilumbu ya matoma ya bampunda, yina tubaka mpunda kima na yandi, na kukwendaka na dibuundu. Ba tubaka, “Wapi mutindu nge vwandaka me sala?”

<sup>74</sup> Yandi tubaka, “Mu salaka kivuvu na Mfumu tii ntangu basinga kuzenganaka.” Mbote, yina kele ntangu ya kusala kivuvu na Mfumu, na manima nyonso. . . na manima bansinga me zengana. Beno ke sala kivuvu na bansinga tii ntangu yawu ke zengana. Yinga.

<sup>75</sup> Mpe na yawu beto ke mona ti beto kele na banzila mingi ya pete-pete ya kukwendila, bamasuwa ke kwenda na Tarsis, samu ti ya kele pete-pete, kukondwa bizitu. Ya ke kwenda kaka, beno ke kuzwa bima nyonso kukwiza; muntu nyonso ke zola beno. Mpe, muntu nyonso, beno kele. . . Muntu ve ke wisana ve na beno; beno ke wisana ve na muntu. Ntangu yayi, yina kele



kinuka! Ya kele kieleka. Yinga, kimuntu kele ve, nyonso ke luta! Oh, muntu nyonso, mu ke kipe ve nani beno kele, mpe yina beno ke telemina. . . Ya kieleka, bantu ya mbanzulu ya kulunga ke banza mbote na beno kana beno telama samu na kundima ya beno yina kele ya kusungama. Kieleka. Ata yina. . .

<sup>76</sup> Beno baka kento mosi, yandi lendaka vwanda ve na mbendolo ya kieleka, mpe nyonso yina yandi kele; kasi beno bika kento yina kutelama na misiku ya bukento, ti yandi telama mutindu kento; mpe kana bakala mosi kele na mbuma ya bubakala na yandi, yandi ke nwanila yandi. Ya kieleka. Beto ke sepela na kima yina—yina muntu kele na yawu, ti bawu ke kwikila ti ya kele kieleka mpe ke telama samu na yina bawu ke banza kele kieleka.

<sup>77</sup> Mutindu ya kele kukondwa luwu, ya kele yina kele Miklisto mingi bubu yayi, bawu kele mingi mutindu saboni me peta mpe nyonso, tii bawu ke banza ti nyonso bawu ke sala kele kukuma ya dibuundu mosi, kukwenda kisika mosi, kutula nkumbu ya bawu na buku mosi, to kusala mwa kima mosi, kudumuka mpe kukulumuka, kuboka, to—to kima ya mutindu yina, mpe kubokila yawu Buklisto.

Buklisto kele luzingu ya konso kilumbu, ya ngolo, na kuzingaka samu na Nzambi na. . . na ntwala ya yinza yayi. Ya kele Tiya ya ntangu nyonso mpe zola ya Nzambi, na kati ya ntima, yina ke tula beno na tiya mpe ke basisa beno kuna na bantu, mpe kusala mindimi samu na Klisto. Bizitu.

<sup>78</sup> Kasi ya kele pete-pete na kukwenda nzila yinza ke kwenda. Ya kele pete-pete na kukulumuka na yinto.

Beno basika kuna mpe beno kulumuka na nzadi, na masuwa. Beno kuzwa bankayi ya beno mpe beno banda na kunata masuwa na kukwendaka na lweka me katuka maza; beno ke nunga ntangu mingi ve, mpe ya ke kuma mpasi. Kasi beno bika kaka mbala mosi bankayi mpe beno tala mbote mutindu mbangu beno ke luta bayinti, na kukulumukaka, kasi beno tala kisika beno ke kwenda!

Ntangu bima ke tambula malembe, beno bambuka moyo, beno ke na kukwendaka na kisika ya cataracte ya nene kuna, ya mutindu mosi. Beno ke na kwenda na ba-chute, mpe ya ke vwanda ntama ve ti beno ke kwenda na ba-chute yina. Na kukwendaka kaka na yinza, pete-pete, mutindu ya ke kwendila, beno kele na nsatu ya yawu ve. Ve, tata. Kasi beno fwana ki- . . . kundima kizitu ya beno.

<sup>79</sup> Ntangu yayi, beno ke kwikila Yawu, mpe beno kele na. . . Beno banza ti Yawu kele Kieleka.

<sup>80</sup> Mpe kizitu yina Nzambi me pesa beto na kilumbu yayi, na kunata Nsangu yayi! Mpe na yina mu ke na kukumaka kiboba, mpe mu zaba ti bilumbu ya munu ke na kukuma nkufi, mu ke na kuwa kizitu kulutila nene ti mu me kuwaka ntete. Na

kubwetamaka, beto fwana sala yawu! Beto fwana kuma na yawu, na kisika nyonso beto ke kwenda, mpe kutuba Nsangu; mpe—mpe kutuba na bantu ti Yesu Klisto ke na kwiza, ti Yandi kele Nzambi mpe ti Yandi ke na kwiza ntama mingi ve. Ya kele ve—ve na kivuvu yina me bikana na yinza kasi Nkwizulu ya Mfumu.

<sup>81</sup> Na kutalaka na manima kuna na mwa bankundi yina vwandaka na munu kuna ntangu Wanzio ya Mfumu . . . Bana ya babakala yayi ya kuvwanda awa, mu banza ti ba me tala kisika yina ya salamaka na zulu kuna. Mpe beno bambuka kaka moyo na yina Mfumu tubaka kilumbu yina, na Mpangi Wood. Yandi vwandaka mata mingo. Mpe—mpe yandi vwandaka mutindu vwandaka dila, samu ti kento ya yandi vwandaka bela. Mpe Mfumu tubaka, “Lokota ditadi yayi mpe losa yawu na zulu, mpe tuba, ‘MUTINDU ME TUBA MFUMU.’” Mpe mu salaka yawu. Mpe Mpangi Wood kele ya kuvwanda mutindu mbingi.

<sup>82</sup> Mpe mu tubaka, “Mpangi Wood, ya ke vwanda ntangu mingi ve ti nge ke mona kima mosi kusalama.” Mpe kilumbu yina vwandaka landa, ntangu beto vwandaka ya kutelama kuna, beto nyonso kintwadi . . . Mpe nkonga ya bantu yina kele kaka awa na nkokila yayi.

<sup>83</sup> Ntwenya mosi ya mulongi vwandaka kuna, mpe yandi vwandaka . . . Mu talaka . . . Mu kutanaka kaka na yandi nkokila yina tekilaka. Yandi vwandaka na camp ya beto. Yandi kwizaka samu na kuvwanda na beto. Mpe yandi tubaka na munu, yandi tubaka, “Mpangi Branham, nge ke monaka mpe ba-vision, na ngaanda mutindu yayi?”

<sup>84</sup> Mu tubaka, “Yinga, tata. Kasi mu ke kwizaka awa samu na kuvwanda ntama na yawu, na mutindu ya kupema mwa fyoti.” Yandi tubaka . . . “Mbote,” mu tubaka, “Mu—mu . . . Kieleka, Yandi ke lakisaka munu bima awa.” Mpe mu tubaka, “Kaka na lweka yankaka ya mingo awa, kisika Bawanzio sambwadi monikaka kuna.”

Yandi tubaka, “Yinga, mu me kuwa.” Yandi tubaka, “Mu vwandaka mosi ya bantu yina simbisaka lukutakanu ya nge kuna na Californie.”

Mu tubaka, “Mbote, kieleka mu kele na kyese na kuzaba yawu.”

<sup>85</sup> Mpe na yina mu vwandaka ya kutelama kuna, kaka na ntangu yina mu me tala na ziunga mpe mu me mona mutindu ya dokotolo ya nene vwandaka tala na meso ya yandi, mpe mu me kuwa yandi kutuba, “Disu ya nge yina ke kufwa, samu mpasi kele na kati kuna. Mpe mu me fyongonina yawu bamvula zole, mpe disu nge yina ke kufwa.”

Mu tubaka, “Ya kele samu na yina nge me yufula munu yawu, kele samu ti dokotolo ya nge tubaka na nge kilumbu yina ti disu ya nge ke kufwa.”

Mpe yandi tubaka, “Ya kele kieleka,” mpe yandi talaka na ziunga mutindu *yina*.

<sup>86</sup> Mpe mu me mona mama ya yandi kukatula basoseti ya yandi mpe me bika dikulu ya yandi mwasi, na mwa ba-tumeur ya kukangama na yisi na kati-kati ya misapi ya yandi ya makulu, na zulu mpe na yisi ya dikulu ya yandi; mpe yandi tubaka, “Kana nge mona Mpangi Branham, tuba na yandi na kusambila samu na yayi.”

Mu tubaka, “Mama ya nge tandulaka diboko ya yandi . . . me basisa dikulu ya yandi mutindu *yina*, mpe tubaka yandi vwandaka . . . kele na mwa ba-tumeur bisika nyonso na misapi ya yandi—ya yandi ya dikulu, mpe mutindu yina; mpe tubaka, “Ti Mpangi Branham kusambila.”

Yandi tubaka, “Mpangi Branham, ya kele kieleka.”

<sup>87</sup> Mu me tala na manima. Na yina mu salaka, mu me mona yandi ya kutelama kuna vwandaka tala munu, mutindu *yina*, na meso ya yandi kaka mutindu pwelele. Mu kutanaka na yandi automne yayi; yandi vwandaka na meso ya kulutila mbote na muntu nyonso na kan. Mfumu belusaka yandi mpe pesaka yandi mavimpi ya mbote.

<sup>88</sup> Na yina mu vwandaka ya kutelama kuna, Mfumu tubaka, lakisa munu yina zolaka salama. “Lufundusu ke na kukubama na kubwa na Simu ya Wesete.” Mpe Yandi tubaka, “Kwenda kuna, na lweka yankaka ya diziku yina.”

<sup>89</sup> Mpe mu vwandaka na pawu na diboko; mu me kwenda kuna. Mpe Mpangi Roy Roberson, beto nyonso zaba yandi awa. Yandi kele ve awa na nkobila yayi, mutindu mu me zaba; yandi kele kuna na Arizona. Yandi kele mfumu ya ba-administrateur awa, mpe mu zabaka ti yandi vwandaka munwani ya ntama. Mpe kima mosi zolaka salama; kaka suka mosi ya kitoko, ya swi, pene ya ngunga kumi na suka. Bana ya babakala nyonso na ziunga kuna, kumi to kumi na zole ya beto, vwandaka katula batenta, mpe vwandaka zenga bangulu, mpe nyonso. Na yawu beto . . . mu kwendaka na ziunga, mu tubaka, “Roy, bumbana, na nswalu. Kima mosi ke na kukubama na kusalama.” Mu lendaka ve kutuba na yandi ya kulutila. Kasi kaka na ntangu mu kumaka kuna . . .

Mpe kulumukaka na mazulu me kwiza kidyengila ya Nzambi, mpe me bula, mutindu, me me bula myongo, me kota na kati ya mongo yina, me zibula dibulu na ziunga ya yawu, pene ya metele mosi na ndambu na zulu ya yintu ya munu, mpe me zenga bansongi nyonso ya bayinti yina vwandaka na yawu, na yina matadi vwandaka basika. Me kwenda na zulu mpe me kulumuka dyaka, na mbotika ya nene, mpe me bula mongo bisika nyonso, mpe me losa matadi mutindu yina. Salaka yawu bambala tatu, mpe na manima me mata na zulu.

Mpe Mpangi Banks me belama na munu, na kutubaka, “Ya kele yina nge tubaka mazono?”

Mu me tuba, “Yinga, tata, kielea ya kele kaka yawu.” Beno me mona?

<sup>90</sup> Mpe kuna na manima ya bilumbu zole na yawu, na mutindu ti, Alaska kudyamaka, na zulu kuna. Mpe zulu mpe yisi ya Simu ya Wesete yina me vwanda na biduma mpe kupusa, mpe bima nyonso yina salamaka. Mpe mosi ya bilumbu yayi yandi ke syelumuka na yisi ya mubu. Kieleka. Yinki ya kele? Beto ke na kuzinga na ngunga ya Nkwizulu ya Mfumu.

<sup>91</sup> Beto ke mona ba-isme mpe bima yina kutelama, mpe bima nyonso yayi ya kuswaswana, beto zaba ti ya fwana vwanda na mvutu ya kieleka samu na yayi.

Ya kele na bantu na ngaanda awa na yinsi ntangu yayi, yina ke kwenda kota na ba-cave mpe nyonso, “Mpe na kilumbu ya 16 ya Ngonda ya tatu,” beno tangaka yawu na zulunale, “Mfumu ke na kwiza.” Beno zaba ti ya kele kieleka ve.

Yesu tubaka, “Muntu ve zaba muniti to ngunga.”

<sup>92</sup> Ntangu beto ke mona bima nyonso yayi, mpe bima ke na kusalama mutindu ya kele, mpe ya fwana vwanda na mvutu ya kieleka kisika mosi. Ya fwana vwanda na Kieleka. Ya kele na esete, mosi; mpe wesete, mosi; kasi ya kele na sude ya esete, mosi, mpe node ya wesete, to kima mosi. Kasi ya fwana vwanda na mvutu mosi ya kieleka, kisika mosi, na dyambu. [Kisika ya mpamba na bande—Mu.]

<sup>93</sup> Kukima yayi? Beto fwana tuba na bantu ti beto ke zinga na bangunga ya Nkwizulu ya Mwana ya Nzambi. Beto zola—zola kutala mbote mpe (Nzambi) kuvwanda na kisalu, ntangu nyonso, ya kukubama samu na kupesa muntu mvutu ya kieleka.

<sup>94</sup> Ya ke vwandaka ntangu nyonso mutindu yina. Ya kele—ya kele na muntu, yandi kimaka mpe kwendaka ntama na Nzambi, kubanda na Adam, na nsaba ya Eden. Ntangu Adam vwandaka na nsaba ya Eden, ntangu yandi kumaka na kisika ya kizitu samu na kusala nsodolo ya yandi, yandi ke vwanda na Nzambi to ke kwenda na kento ya yandi? yandi zolaka baka ki-... yandi zolaka sala yawu, kizitu vwandaka na zulu ya yandi. Yandi zolaka baka yina kento ya yandi tubaka to yina Nzambi tubaka. Mpe ntangu yandi soolaka na kukwenda nzila ya kento ya yandi, mpe ntangu yandi salaka yawu, kuna yandi zimbisaka nkadulu ya yandi ya ntete. Mpe nataka yinza ya muvimba na lufwa, ntangu yandi zolaka baka kizitu, to kundima nsemo ya malu-malu yina kento ya yandi kuzwaka, yina vwandaka ya kuswaswana.

O Nzambi! Beno banza na yawu. Nzambi pesaka kaka bawu Bandinga nana to kumi ya kuzitisa. “Kasi na yinti yina nge ke

kudya ve.” Ya kele nyonso yina bawu zolaka zitisa. Mpe kaka na yina mutindu Ndinga, bawu tumamaka ve na Yawu.

Na yina Adam zolaka kutana yawu, “Mu ke sala, mu ke sala mutindu kento ya munu me tuba na kusala, to mu ke sala yina Nzambi me tuba na kusala?” Mpe yandi basikaka na meso ya yandi ya kuzibuka. Yandi zolaka baka kizitu. Yina losaka dikanda nyonso ya bantu na lufwa.

<sup>95</sup> Na yina kuna me kwiza Adam yina yankaka, yina vwandaka Klisto, ata mosi mutindu Yandi! Muntu kutuba Yandi vwandaka Nzambi? Nkadulu ya Yandi mosi lakisaka ti Yandi vwandaka Nzambi. Ya vwandaka ve na kivangu mutindu Yandi. Yandi zingaka na yinza na Yandi mosi. Yandi butukaka na nganda ya mutindu ya kimuntu, ya muntu ya masumu. Alleluia! Yandi vwandaka Mvangi Yandi mosi yina kumaka nsuni.

Nani zolaka telama kisika Yandi telamaka? Nani zonzaka mutindu Yandi? Nani zolaka tuba bima yina Yandi tubaka? Nani zolaka sala bima yina Yandi salaka? Nkadulu ya Yandi mosi lakisaka ti Yandi vwandaka Nzambi. Ya vwandaka ve na profete to kima yankaka yina zolaka sala yina Yandi salaka; Nani zolaka bokila bantu ya kufwa na ntoni, mpe Nani zolaka kanga mazulu, mpe kusala nyonso yina Yandi zolaka sala. Yandi vwandaka Nzambi. Nani zolaka telama na kisika ya Yandi? Nani? Yinki Yandi zolaka vwanda kasi Nzambi ya kulunga yina lenda kufwa ve, yina kumaka nsuni mpe zingaka na kati-kati ya beto!

<sup>96</sup> Kima ve ya kufwanikisa na Yandi. Yandi zingaka na kati ya yinza na Yandi mosi. Muntu ve zonzaka ntete mutindu Yandi. Ntangu Yandi zibuluka kaka yinwa ya Yandi, ya vwandaka na kima samu na yawu, yina vwandaka kuswaswana na muntu nyonso. Muntu mosi tubaka ti Yandi vwandaka kaka muntu mutindu bantu nyonso; mu ke telemina yawu. Yandi vwandaka Nzambi. Yawu yina Yandi vwandaka. Samu ti, muntu ntete ve me zonzaka mutindu Yandi, muntu ve zolaka zonza mutindu Yandi, samu Yandi vwandaka Ndinga ya moyo Yawu mosi yina me kuma nsuni, kumonisama ya muvimba ya Nzambi.

<sup>97</sup> Mu ke ndima, baprofete yayi vwandaka na nsangu ya bawu. Ba vwandaka na yawu kuna; bawu kele na yawu ntangu yayi. Kasi ya vwandaka muvimba ya Bunzambi na kati ya nzutu, yina monisamaka kuna. Yandi vwandaka na nkadulu Yandi mosi, mpe Yandi vwandaka Mosi yina zolaka kutana dyambu. Na bangolo ya Yandi nyonso ya nene yina vwandaka na Yandi, ti ya kieleka Yandi zolaka vwanda ntinu ya yinza. Yandi ke vwanda; mpe Yandi, samu na basantu ya Yandi, Yandi kele ntangu yayi.

<sup>98</sup> Yandi telamaka kuna. Wapi muntu zolaka vwanda mputu, zolaka vwanda ve na kisika ya kutula yintu ya Yandi; yina zabaka mpe kisika mbisi minaka mbongo ya kisengo? Nani, wapi muntu zolaka baka bambungu ya nene yina ya maza mpe kukitula yawu na vinu, mpe kuvwanda ve na kisika ya kutula

yintu ya Yandi? Yandi zolaka kutana bizitu yina pesamaka na diboko ya Yandi. Wapi muntu yina zolaka basisa muntu na ntoni, na manima yandi me kufwa bilumbu yiya mpe me pola?

Yandi zolaka vuukisa Yandi mosi ve? Kieleka, Yandi zolaka; kasi kana Yandi salaka yawu, Yandi zolaka vuukisa beto ve. Yandi zolaka kutana bizitu, mpe samu na kutumama ya Yandi na Ndinga! Kisika, Adam kondwaka kutumama, mpe ti yandi bakaka nzila ya nkufi, nzila na Tarsis. Kasi Yesu bakaka nzila na Ninive, na Bantu ya makanda, samu na kuzwa Yandi mosi Kento ya makwela. Mu kele na kyese ti Yandi salaka yawu, na nkokila yayi. Beto fwana kutana mambu yayi, ti beto kele ya Yandi, kukatula yinza. Amen!

<sup>99</sup> Muntu nyonso fwana kukutana yawu, yina kele kizitu na ntwala ya Nzambi. Beto baka kaka, mutindu, Noe. Yandi kuzwaka. Noe, Moise, Elie, mpe nyonso yankaka na—na nsungi nyonso, zolaka kutana kizitu. Mpe bawu zolaka sala yawu, kasi ya kele samu na yina ba fidisaka bawu na ngunga.

<sup>100</sup> Beno tala Noé na nsungi ya yandi ya science, mutindu yandi zolaka kutana na dyambu yina vwandaka ve science. Oh, ya vwandaka ve na kikuma samu na yinki ya zolaka vwanza ve ya science ve. . . Beno me mona, ya—ya vwandaka ve science, na kisika. Oh, ba vwandaka tuba ya ke noka na mazulu. Bawu kuzwaka ntete ve mvula kubwa na mazulu. Ntangu yayi, yandi zolaka kutana na yawu. Nzambi tubaka ti ya zolaka noka. Mpe kuna yandi. . .

<sup>101</sup> Na yina lukwikilu kukondwa bisalu kele ya kufwa; kana beno tuba, “Mu ke kwikila yawu,” mpe kusala ata kisalu ve. Kaka mutindu Nsangu, kana beno tuba, “Mu ke kwikila yawu,” kusala kisalu ve, wapi mbote ya ke sala? Beno me mona? Noé kwendaka na kusala na nzundu ya yandi mpe yandi tungaka nzaza, samu na kusiamisa yina yandi vwandaka zonzila. Yawu yina beto fwana sala, mpe. Beto fwana kwenda sala, samu na kusiamisa lukwikilu ya beto, na nzila ya bisalu ya beto. Bisalu ya beto ke siamisa lukwikilu ya beto.

<sup>102</sup> Moise zolaka sala yawu, mpe Elie zolaka sala yawu. Profete nyonso na nsungi ya yandi zolaka telama mpe kukutana bizitu ya yayi. Kasi mingi ya bawu kusalaka ve mutindu Jonas. Yandi kimaka; bawu salaka ve.

<sup>103</sup> Beno tala, “Telemina yawu.” Oh, la la! Yawu yina. Yina kele dilongi, “Telemina yawu.” Beno tala kitini ya kutala.

Kwenda kaka kuna mpe tuba na bantu yina, “Mu tuba, mu me kwiza vukana na beno bampangi. Beno zaba, mu banza ti mu ke tuba na beno yina mu ke sala. Mu kele kaka na mwa kima mosi awa yina mu banza ti mu lenda sala yawu. . . kuvukisa beto nyonso kintwadi, mpe kusala *yayi, yina, to yankaka.*”

Kasi, ya vwandaka, “Telemina yawu,” ntangu beno fwana telemina kima mosi. Ntangu yayi, yandi zolaka telemina nyonso

yina vwandaka kuna; kutelemina mbanza, kutelemina kisalu ya bawu, kutelemina dibuundu ya bawu, kutelemina baprofete ya bawu, kutelemina milongi ya bawu, kutelemina banganga-Nzambi ya bawu. “Kutelemina yawu, kima ya muvimba! Kutelemina yawu!”

<sup>104</sup> Noe teleminaka nsungi ya yandi. Kieleka, yandi salaka, teleminaka mabuundu ya nsungi ya yandi.

Moise kieleka mingi teleminaka nsungi ya yandi—ya yandi; bantu, banganga-Nzambi, mpe nyonso yina. Yandi boka nzila nyonso na ntoto ya kuyuma. Na digambu nyonso, yandi lookaka, na kulandilaka na kuboka na bantu.

Elie vwandaka kieleka ya kuzabana ve na kilumbu ya yandi, samu yandi teleminaka nsungi yina. Kieleka yandi vwandaka.

<sup>105</sup> Jean Mubotiki vwandaka kieleka ya kuzabana ve na nsungi ya yandi. Yandi teleminaka nsungi ya yandi. Yandi tubaka na ntinu, mfumu ya nene ya—ya yinsi; yandi—yandi vwandaka, yandi kwelaka kento ya mpangi ya yandi ya bakala. Yandi zolaka longa na zulu ya makwela mpe kufwa makwela, suka mosi. Na yawu yandi teleminaka yawu, yandi tubaka, “Ya kele ve ya kulunga na musiku ti nge vwanda na yandi.” Ya lombaka yandi lufwa, ti ba zenga yintu ya yandi, na ntwala, kasi yandi bokaka mpe yandi telamaka na kisika ya yandi ya kisalu.

Yandi bakaka ata mbala mosi ve masuwa na Tarsis, mpe ti tubaka, “Mbote, mu ke wisana na nge, Hérode. Ya kele nyonso ya kulunga. Ntangu nyonso yina nge ke banza ti yandi kele kento ya mbote, yandi ke na kusalaka nge kento ya mbote, kukwenda na ntwala.” Oh, kyadi. Binuka yina, beno me mona, inga, kaka konso mwa kima . . . yina, ya kele kima ve kasi yina samu na kusukula malonga ya mvindu.

<sup>106</sup> Kasi, beno tala, Jean vwandaka ve mutindu yina. Yandi kutanaka kaka yawu. Yandi tubaka, “Ya kel ve ya kulunga na musiku ti nge vwanda na yandi.” Yinga, tata. Mpe yandi teleminaka yawu.

<sup>107</sup> Bawu kimaka ata mbala mosi ve. Jean salaka ve. Bawu telamaka mpe kutanaka mambu. Moise mekaka na kukima, kilumbu mosi, mutindu Jonas, kasi Nzambi vutulaka yandi. Mingi ya bawu mekaka na kukima yawu; bawu zolaka banda . . .

Kasi, beno tala, kana Nzambi me bokila beno, mpe beno me ndima ti Nzambi kele na kati ya Nsangu, kima mosi ve ke vutula beno manima. Ya vutulaka Jonas manima ve. Ve, tata.

<sup>108</sup> Amos na ntama, lookaka, na kutubaka, “Nkosi me boka, nani lenda kasi boma? Mpe Nzambi me zonza, nani lenda kasi kupesa profesu?” Nani lenda kasi kupesa profesu, ntangu beno ke mona Nzambi kuzonza mpe ke tuba kima mosi ke salama, mpe yawu yina?

<sup>109</sup> Nkosi ke boka, bantu nyonso kele na boma, yinga, tata, kana beno me kuwaka ntete mosi kuboka na mfinda. Beno lenda kuwa bayayi na kati ya ba-cage yayi awa, bankosi yina ba ke yindulaka, kasi beno fwana kuwa mosi ya kieleka, ya mfinda kuboka kilumbu mosi. Mwa matadi ke kubwa na mongo, bametele nkama tanu na kuna. Mu zola kumona kisika makelele nyonso yina ke basikaka na mazafu ya bawu. Mpe yandi ke bwisa yintu ya yandi, ke telemisa mika yina; mu me kuwaka ntete ve kima mosi. . . Mutindu kukubula ya munduki, ntangu yandi ke basisaka makelele ya nene ya kuboka yina na mazafu ya yandi. Nani lenda vwanda ve na boma?

Ba ke tubaka, kana ba kufwa beno na nkosi, mpasi kele ve. Yandi ke pesa beno boma ya lufwa ntete yandi kumaka na beno. Beno me mona, beno ke tala yawu ve. Yandi ke pesa beno boma na kuboka ya nene ya boma yina, mpe beno tala yandi na zulu ya beno na ndambu ya sekonde.

<sup>110</sup> Yandi tubaka, “Nkosi me boka, nani lenda kasi boma? Mpe Nzambi me zonza, nani lenda kasi kupesa profesu?” Na ntangu beno ke mona Nzambi ke sala kima, beno ke tuba. . . “Mu lendaka vwanda ve profete. . .” Jonas tubaka. . . “Mu lendaka vwanda ve profete, to mwana ya profete. Kasi Nzambi me zonza, nani lenda kasi kupesa profesu?”

<sup>111</sup> Mu lendaka vwanda ve profete, mu lendaka vwanda ve *yayi*, *yina*, to *yankaka*. Ntangu mu ke mona Nzambi kusala kima mosi, mpe mu ke mona yawu awa na kati ya Ndinga, mpe ti Yandi silaka yawu, nani lenda kanga yinwa mpe kuvwanda swi? Kieleka, Yandi me sala yawu.

<sup>112</sup> To ti beto lenda bumbama na manima ya ba-credo mpe kubundana nyonso yayi awa, mpe kukwenda na—na Tarse. Beto zola ve kukwenda na bankonga ya bawu.

<sup>113</sup> Kasi mingi, mutindu Adam, ke salaka kima mosi, ke meka na kusala kima yankaka ya mutindu mosi, samu na kuzwa nzila ya kubasikila, mpe—mpe ke sala kima yankaka, samu na kukutana na Nzambi. Na manima bawu zabaka yimbi, kutanaka na Kieleka, yandi kwendaka na kento ya yandi mpe salaka kieleka yina Nzambi tubaka na yandi na kusala ve. Yandi landilaka kaka na kukwenda na ntwala mpe salaka yawu, na mutindu nyonso. Mpe kuna yandi talaka ti yandi mosi vwandaka kinkonga, kento na yandi, bawu zole, na nsaba ya Eden. Meso ya bawu kuzibukaka. Bawu zabaka yina vwandaka mbote mpe yimbi, na ntangu yina. Mpe kuna yandi mekaka na kuzwa kiyingilu, samu na mutindu ya kufuka yandi mosi na yawu.

Ntangu yayi, ya kele kaka pene mutindu beto ke salaka bubu yayi, ke pesa esikize, ke tuba, “Mbote, mu ke tuba na beno, kana ya vwandaka *awa*, to kana *yayi*.” To, “kana, kana, kana” ya kele kaka. . . Beno me mona? Kasi beno fwana kukutana na yawu. Ya kele mbote to yimbi. Mpe kana ya kele mbote, beto vwanda na



yawu. Kana ya kele yimbi, beno bika yawu. Kaka yina. Beno kuzwa yina . . . Beno tala yina kele mbote. Beno kele na nsatu ya kuvingila ntangu ya yinda ve. Beto tala ntangu yayi yina kele Kieleka mpe yina kele mbote, mpe beto vwanda na yawu. Beto zaba ti ya kele kieleka.

<sup>114</sup> Ntangu yayi, beto ke mona bubu yayi ti bantu ya beto kele mingi . . . Ya ke monana ti bukieleka nyonso me basika na mabuundu. Mu . . . Na . . .

<sup>115</sup> Beto ke zinga kuna na yinzo ya mpangi mosi ya kento ya ntalu yina ke kwizaka na dibuundu yayi. Yandi lenda vwanda ya kuvwanda awa na nkokila yayi. Mpe yandi ke futaka yawu na baya ya yandi . . . bantu. Mpe yandi vwandaka kaka mbote mingi na beto samu na kisika yina, samu na kubikaka beto kisika yina. Mpe na yawu mu ke tanguna nkumbu ya yandi, kasi yandi lendaka zola ve ti mu sala yawu. Mpe yandi me vwanda kieleka mbote na beto, mbote, kieleka beto zola ve—zola ve kutanguna yandi. Kasi yandi me vwanda kieleka, kieleka kento mosi ya luzolo. Mpe na kati ya yinzo, ya vwandaka na televizyo na lweka mosi. Beto kele na ya fyoti, zole, bayinzo ya kuvukana zole.

Mu kele na dibuta ya nene, mpe nkonga ya bana, mpe beto . . . mpe beno—beno zaba, mpe bawu fwana kuzwa bambeto, mpe mingi ya yawu. Mpe nyonso ya kutula na zulu, mpe beno fwana luta na *yayi* mpe na *yina*, samu na kukota mpe kudasika.

<sup>116</sup> Mpe kuna ba vwandaka na televizyo. Mpe na televizyo yayi, bana yayi vwandaka tala, na Lumingu na suka, mwa mutindu ya nsamununu ya bankunga yina vwandaka luta. Mpe, beno zaba, ya—ya zolaka sala beno nsoni; kana ya vwandaka ve na Buklisto ya kieleka kisika mosi na yina beno lenda tula maboko ya beno na zulu, samu na kumona yina ba ke bokila Buklisto. O, ya ke monana mutindu ti bukieleka nyonso me basika na yawu. O, bawu ve, bawu ke monana ve . . . O, ya kele kaka boma mutindu bawu ke telama kuna mpe kukubika makofi ya bawu mpe kunwana mosi na yankaka, kuna, mpe kumeka na kuyimba bankunga mpe nyonso mutindu yina; mpe kusala bansaka yina na mpasi lenda sala marin, mpe kutuba mutindu nyonso ya bima mpe ke sakana mpe ke landila. Beno zaba, busantu ya—ya—ya Buklisto me monana ti yawu ke zimbisa kisika ya yawu.

<sup>117</sup> Ntangu yayi, mu ke kwenda na dibuundu mpe—mpe mu ke mona pasteur kutelama kuna mpe kutuba ti ya—ya ke vwanda na nsaka ya mbangu ya kuzenga maza. Bakento nyonso na bilele yayi ya kuyobila, bawu nyonso ke basika kuna. Bawu ke sala nsaka ya mbangu; ya bakento yayi, yina ke zenga maza. Mpe ba ke vwanda na mutindu mosi ya feti, mpe bawu ke yoka bansusu mingi—mingi, mpe ke bula loto, mpe—mpe bima nyonso yayi mutindu yina. Samu na munu, yina ke sala Buklisto ya kieleka kukatuka; kusala kaka nyonso.

<sup>118</sup> Mu monaka, na kukwizaka awa, beto talaka . . . Beno zaba, beto talaka mingi ya bampangi ya beto ya bakento kulwata bakupe, awa na yinsi yayi ya madidi, ti beno ke mona bawu kuna na yinsi yina ya tiya. Beno me mona, ya kele kieleka. Kuna kisika mwini kele ngolo mingi, ya kele ve na bantu mingi yina ke lwataka yawu. Kasi awa, kisika—kisika ya kele madidi, bawu—bawu ke sala yawu. Beno me mona, ya kele, bawu ke bakula ve ti ya kele dyabulu ke salaka yawu. Beno me mona? Ntangu yayi, kana ya vwandaka samu na kuvwanda mbote, kana ya vwandaka samu na kusadisa beno mosi, ya zolaka vwanda mutindu yankaka. Na kuvwandaka na bakala, mu banza ya ke talana yimbi na bakala, kasi—kasi beno—beno ke—ke sala keba ve bakala yina. Kasi, kento, nzutu ya yandi—ya yandi kele ya santu, mpe yandi fwana bumba yawu mutindu yina. Mpe kumona kiboba . . .

<sup>119</sup> Beno lenda mona, bantu bubu yayi. Ya kele na bampeve zole. Mpe mosi ya yawu kele Mpeve-Santu; yankaka yina kele mpeve mosi ya santu ve, mpe mosi kele ya kutwadisa na yawu. Mpe bawu zole kele misambidi. Ntangu yayi, inga, yina kele kitini ya ngitukulu, bawu zole kele misambidi. Mpe kaka mutindu Ésaü mpe Jacob vwandaka, bawu zole misambidi; mutindu Caïn mpe Abel vwandaka, bawu zole misambidi; mutindu Judas mpe Yesu vwandaka, bawu zole nsambulu, bawu zole misambidi. Mpe beto ke mona yawu bubu yayi, na balweka nyonso zole, misambidi. Beno me mona, ya kele mpeve mosi. Bantu ke kufwaka, kasi mpeve ke kufwaka ve. Yawu ke landilaka kaka, misambidi nyonso zole.

Mosi ya bawu kele ya kuyala na Mpeve-Santu, bawu yina ke zinga mutindu ya luzingu yina bawu lendaka zinga, mpe ke tambula na busantu mpe ya kusungama. Bawu lenda sala beno ve mayuya na pata mosi, mpe bawu—bawu ke sala nyonso na mutindu ya kusungama mutindu bawu lenda, samu na kusadisa beno. Mpe bayankaka ke . . . Kaka mbote mutindu bawu lendaka vwanda.

Mpe bayankaka, beto ke tala ti, ya kele kaka mutindu yayi to mutindu yankaka. Mpe, dyaka, bawu zole kele bampeve ya misambidi, bawu zole; mosi, Mpeve-Santu; mpe yankaka, mpeve ya santu ve. Mpe kana beno ke tala, ya ke, ata ti bawu ke tuba kele misambidi, bawu ke seka beno mpe ke bokila beno exalté. Ba ke sala nyonso yina bawu lenda.

<sup>120</sup> Bawu, ke tala ve Ndinga ya Nzambi yina ke sobaka ve, mutindu ti Yawu kusonamaka ata mbala mosi ve.

Beno me mona, beno lenda tuba, “Ntangu yayi, beno tala awa, kana—kana mbotika . . .”

“Mu kele na Mpeve-Santu!”

“Mpe na kutelamaka kuna na cigar yina na diboko ya beno, kunwa yawu?”

“Inga, mu kele na Mpeve-Santu! Mu banza ve ti ya kele yimbi na kunwa mwa malafu. Mu banza ve ti yawu. . .” Beno me mona?

Mpe beno me tala, “*Mu banza ve*”? Kasi Nzambi ke banza mutindu yankaka, beno me mona, landila Ndinga ya Yandi. Beno me mona? Beno me mona, bawu. . . Mpe yawu—yawu kele kaka mpamba mutindu—mutindu kulosa mata na zulu ya Yawu. Ya kele kaka kieleka.

<sup>121</sup> Kaka mutindu mwa muntu ya ntama ya kikata yayi yina komvulaka na ntangu yina, ntangu ba katulaka David na kiti ya kimfumu ya yandi. Yandi vwandaka mata Mongo ya ba-Olivier, yandi vwandaka dila na yina yandi vwandaka mata, na kutalaka na manima. Mpe mwa muntu ya ntama yayi kukomvulaka kuna mpe losaka mante na zulu ya yandi. Mpe mukengi yina tubaka, “Mu ke bika. . . ti yintu ya muntu yina kuvwanda na zulu ya yandi, mpe kulosa mante na ntinu ya munu?”

David tubaka, “Bika yandi swi.” Beno me mona, bawu losilaka yandi mante.

<sup>122</sup> Na kutala bamvula nkama nana na ntwala, ba losaka mante na Mwana ya yandi, Yesu Klisto, mpe.

Mpe bubu yayi bawu ke losaka dyaka Yandi mante. Mutindu kana Yawu vwandaka kaka ve. . . Ke kondwa buzitu, ke kipe ve, ke balula kaka bayintu ya bawu mpe ke kwenda ntama na Yawu, mpe ke seka na ntwala ya beno. Ya kele samu na yinki? Bawu kele na masuwa na nzila ya Tarsis. Ya kele kieleka.

Mbokolo yayi na Nzambi, beno fwana telemina dyabulu, kutelemina disumu, kutelemina bima yina kele yimbi. Ntangu yayi, beno bambuka moyo, ya ke vwanda.

E, beno zaba, ngunga yayi. Beno zaba, mu kele na bangunga zole ya kukabuka. Mpe na Tucson ya me kuma kaka baminuti kumi na manima ya ngunga ya sambwadi, mpe—mpe mu ke na kukumaka mutindu—mutindu na ngaanda ya kisika ya munu awa. Huh? Mbote mingi.

<sup>123</sup> Ntangu yayi beno bambuka moyo, beto ke pesa mvutu samu na yawu. Beno bambuka moyo, bayina ke losaka Klisto mante ke pesa mvutu na yawu.

Ntangu David vutukaka na kukimaka ntama, ntangu yandi vwandaka yenga-yenga, mpe ntangu yandi vutukaka, beno bambuka moyo, muntu yayi kubwaka na ntwala ya yandi mpe dilaka samu na kuzwa kyadi. Yandi losaka David mante, na kubasikaka, kasi yandi vwandaka na kutala ya kubelama na kuyobisa makulu ya yandi na masa ya meso, mpe, ntangu yandi vutukaka.

Mpe ya kele na kilumbu bayina tobolaka Yesu ke mona yawu.

Mpe bayina ke na kutobolaka Yandi bubu yayi ke mona yawu, mpe. Bawu, kilumbu, ya ke vutukila bawu. Beno bambuka moyo, na Apocalypse 22, Yandi ke lomba beto na kuzitisa konso Ndinga yina Yandi me sonika; konso Ndinga.

<sup>124</sup> Ntangu yayi beto zaba ti Mvwandulu ya Yandi kele awa. Yawu me siamisama. Beto ke na kuzwa yawu. Beto kele na kivuvu, na lumingu yayi ke kwiza, ya ke landila na kusiamisama na kati-kati ya beto; bambevo ke beluka, mpe mambu ya nene ke salama.

Beto zola ve dibanza ya bantu nyonso. Beto zola Kieleka. Mpe beto ve, beto (zola) zola ve—beto zola ve kukutana kima ve kasi yina Nzambi me tuba kele Kieleka. Kasi, “Beno zaba ti masumu ya beno ke kuta beno ntangu nyonso.” Kana ya kele awa ve, ya ke kuzwa beno na Lufundusu. Na yawu beno kele—beno kele. . . Ya ke simba beno kisika mosi, ntangu yayi. Yinga, tata.

<sup>125</sup> Kasi kana beno kele Muklisto ya kieleka, ya kubokila ya kieleka mutindu vwandaka Jonas, Nzambi futaka yimeni ntalu ya nzyetolo ya beno. Beno kulumuka na masuwa yina na nzila ya Tarsis, na mutindu nyonso. Nzambi soolaka beno ntete na luzingu yayi. Yinga, tata. Kana beno kele mwana ya kieleka, yina Nzambi bokilaka, beno kwiza na Klisto. Beno kwiza na movimba ya Yandi. Nzyetolo ya beno me futama tii wapi kisika? Ya kele ya kufuta tii Ninive, ve tii na Tarsis. Ba soolaka beno ntete. Masuwa ya beno. . . Ya kele na masuwa ke na kukwenda ntangu kaka yayi, na nzila ya yawu. Na yawu ya kele kaka na kima mosi ya kusala, ya kele kukwenda na yawu. Mpe kana beno vwandaka mutindu Nzambi, ata mbala mosi ve ti beno ke kuzwa ngemba. . .

<sup>126</sup> Mutindu mwana-nkazi ya munu, ntama mingi ve. Na kutala bamvula kumi ntangu yayi, yandi me yenga-yenga. Bantangu yankaka na suka mosi yandi ke kwenda na dibuundu yayi, na dibuundu ya Katolika yayi awa, mpe ke baka yandi yayi samu yina tata ya santu mosi yandi me tubila awa, mpe mosi yankaka *awa*, mpe mosi *awa*. Yinki yandi ke kuzwa na nsuka? Beno me mona? Ntangu yayi yandi kele dyaka na nsatu mpe mpwila. Mu tubaka, “Kisika ya nge kele na autel kuna, mwana.” Beno me mona?

Ya kele ve na mutindu ya kukima yawu. Ntangu Nzambi kele na manima ya beno, beno ke sala kaka mbote na kubika mpe kulanda. Kaka yina.

<sup>127</sup> Beno bambuka moyo, Nzambi! Mbote, Nzambi vwandaka na kati ya masuwa. Nzambi vwandaka na kati ya kitembo. Nzambi vwandaka na kati ya mbisi. Bisika nyonso yandi vwandaka baluka, Nzambi vwandaka kuna.

Beno me mona, Nzambi kele kuna, mpe ya ke landila na kulanda beno. Na yina samu na yinki beto ke vingila dyaka? Kieleka beto banda kaka reveil yayi. Ya kieleka! Yinki beno

ke na kuvingila? Beto ke kwikila ti Nkwizulu ya Mfumu me kuma pene-pene, mpe Yandi ke kuzwa Kento ya makwela, mpe Yandi me kubama. Mpe beto zola ve ata masuwa na Tarsis. Beto ke na kwenda na Ninive. Huh! Beto ke na kukwenda na Nkembo. Amen. Ya kele kieleka. Beto ke kwenda kisika Nzambi ke sakumuna, mpe yawu yina beto zola kusala.

<sup>128</sup> Kuvwanda na Mvwandulu ya Nzambi, na yina, na bantima ya beto; kaka, na maboko ya beto ve, kasi na bantima ya beto na ntwala ya Nzambi, tii Yandi ke kubika beto, na balweka nyonso, mutindu yina, na minzenzi ya nkembo ya Yandi; mpe ke lamba beto na bumbote ya Yandi—ya Yandi, mpe kuyelisa yina kele na beno, na kieleka, beno me mona, na kisika beto lenda lakisa bantu yankaka ti Yesu Klisto ke zinga. Oh, la la! Beto zola kukwikila yawu.

<sup>129</sup> Mpe beno bambuka moyo, kisika Jonas kwendaka, Nzambi vwandaka na kati ya masuwa; Nzambi vwandaka na kati ya kitebo; Nzambi vwandaka na kati ya mbisi. Yandi landilaka na kuvwanda na Jonas tii luzolo ya Yandi ya kulunga kusalamaka. Ya kele kieleka.

Mpe kana Yandi kele na manima ya beno, beno lenda kima *awa*, mpe kukima *kuna*, kasi beno ke vwanda muntu ya mawa tii beno ke vtuka mpe ke sala kima yina beno bandaka na kusala samu na Yandi na kisika ya ntete. Beno me mona? Beno kwenda ve, na kukimaka na Mvwandulu ya Nzambi. Beno kutana na yawu. Beno ke kwikila ti ya kele Kieleka, na yina ti. . . Kana ya kele Kieleka, ya kele ya kulunga na kuzinga, na kufwa, na nyonso yankaka. Mpe kana Yandi me siamisa yawu na beno, ti ya kele Kieleka, na yina beto lenda ve kukima na yawu, kisika mosi. Yandi ke vwanda kaka kuna, mutindu mosi. Beno lenda ve kusala yawu.

<sup>130</sup> Na nzila ya profete yina Yandi kubikaka, yandi yina Yandi tumaka na kukwenda kuna mpe kunata nsangu yina. Ntangu yayi, ya ke talana mutindu ti Yandi zolaka tinda profete yankaka, kasi Yandi tumaka Jonas; mpe ata Elie zolaka sala yawu ve; Jérémie zolaka sala yawu ve; Moise zolaka sala yawu ve. Ya vwandaka Jonas zolaka kwenda na Ninive. Ya kele nyonso yina vwandaka na yawu. Yandi tumaka yandi mpe tubaka na yandi na kukwenda. Mpe ntangu Yandi tubaka, “Kwenda kuna, Jonas, kwenda na Ninive,” muntu yankaka ve zolaka kwenda sala yawu kasi Jonas.

Mpe ntangu Nzambi ke tubaka na beno kima, beno fwana sala yawu; muntu yankaka ve. Beno me mona, beto fwana kukutana na yawu, mpe, mpe kukwenda kusala yawu.

<sup>131</sup> Beto ke kwikila ti beto ke na kuzinga na ngunga yina kisika Nzambi ke na kusalaka kima mosi. Beto ke kwikila ti beto ke na kuzinga na kati-kati ya bawu ntangu yayi. Mu ke kwikila na nokokila yayi ti mu ke na kulonga na dibuundu yina yina—

yina kele kuna, ke na kuvingilaka kuna na kuyela. Ya kieleka mu—mu ke kwikila yawu, na ntima ya munu nyonso. Mu ke tuba ti yawu kele mutindu mosi ntangu yayi mutindu ya me vwanda ntangu nyonso.

<sup>132</sup> Ntangu yayi, beto ke kwikila ti ngunga me kwiza yina Santu Jean 14:12 fwana kusalama. Beto, beto ke kwikila ti Malachie 4 fwana kusalama. Beto ke kwikila ti Luc 17:30 fwana kusalama. Beto ke kwikila yawu, baprosesi nyonso yayi yina Yandi tubaka ke salama na kilumbu yayi. Beto ke kwikila ti yawu fwana kusalama, mpe beto ke kwikila ti beto ke na kumonaka yawu kusalama ntangu kaka yayi. Ya kele kaka kieleka.

<sup>133</sup> Beno bika kukima. Beno basika ve na Mwandulu ya Yandi; beno belama kaka na kati ya Mwandulu ya Yandi. Ya kele kieleka. Mpe mu zaba ti ya kele yina beno ke zola kusala. Samu ti, mu me mona bidimbu ya matoma ya Texas, mpe ya Louisiane, mpe ya bisika nyonso. Ya kele na yina beto kele awa, ya kele ve samu na kukima na Mvwandulu ya Yandi, kasi na kukota na Mwandulu ya Yandi.

Beno vutuka, beno kulumuka... [Kisika ya mpamba na bande—Mu]...vwandaka Jonas, kana beno vwandaka kukiyufula wapi nzila ya kukwenda to yinki ya kusala, beno kwiza, beno kwiza na masuwa na beto na nkokila yayi. Beto ke na kwenda na Tarsis, na kuboka...to, na Ninive, na kuboka. Beto ke bika masuwa yina ke kwenda na Tarsis kukwenda kana bawu zola. Beto kele na kisalu na ntwala ya Nzambi, ya kele, kizitu ya Nsangu yina kele na beto.

<sup>134</sup> Na yawu na lumingu yayi ke kwiza, kaka mwa nsamununu na nkokila yayi, samu ti beno zaba. Na yina mu ke na kubokaka, bankundi, mu kele munu mosi na kizitu ya Nsangu. Beno milongi yina kele ya kuvwanda awa, mu kele ve awa samu na kunyongisa beno. Mpe beno bakento mpe babakala, na zulu ya makwela mpe kufwa makwela yayi yina ke na kwiza, mu zola beno kubambuka moyo nkokila yayi. Mu me tuba nyonso yayi, samu na kunata yayi na beno, ti mu kele kaka na kizitu na ntwala ya Nzambi.

Mpe na manima, dyaka, mu kele na kizitu na beno, na kutuba na beno Kieleka. Mpe mu ke tuba na beno kima yankaka ve kasi Kieleka, ntangu nyonso Nzambi ke bika ti mu zaba yina kele Kieleka. Tii mu ke zaba Kieleka, mu ke tuba kima mosi ve na zulu ya yawu, beno me mona, mu ke tuba kima mosi ve na zulu ya yawu. Kasi mu ke kwikila ti Nzambi me lakisa munu Kieleka na zulu ya *Makwela Mpe Kufwa Makwela*, mpe mu kele na kivuvu ti Yandi ke bika munu kubasisa yawu.

<sup>135</sup> Mpe Bansangu yankaka mu ke na kukanisaka na kuzwa lumingu yayi, ya kele, *Nani Kele Melekisedeki Yayi? Wapi Kisika Nzambi Me Soola Na Kutula Nkumbu Ya Yandi?* Mpe mwa bima yina ya mutindu yina, ya kele Bansangu ke na kwiza, mpe *Bampasi Ya Kubuta*. Mpe—mpe mwa bima yina, yina kele na—na

nzila mosi, mpe kubwela *Bakala Ke Soola Kento Ya Yandi*. Mpe mwa bima yina, Bansangu yina, mu zola kunata yawu lumingu yayi. Kasi mu ke zola kaka dibuundu . . .

<sup>136</sup> Mbote, kana ya lendaka vwanda na mulongi awa; mu kele awa ve, bankundi ya munu . . . Mu zola ve ti beno, to mwa bamambele ya beno, kuvutuka na dibuundu ya beno, mpe kutuba, “Mpangi Branham me tuba *yayi* mpe *yina*.”

Mu kele ya kukangama na Nsangu yina pesamaka na munu na Nzambi ya Ngolo nyonso. Mutindu mu me telama awa na nkokila yayi, mpe Nzambi zaba ti ya kele kieleka, ti kuna na nzadi yayi . . . Ya kele na bantu, mu banza, yina kele ya kuvwanda awa, ntangu Mbazi ya Mfumu yina kulumukaka kuna mpe tubaka na munu yina Yandi salaka, kaka kuna na mvula 1933, kaka na kulumukaka Bala-bala ya Spring yayi awa. Kana beno kele nzenza awa, beno kwenda kaka na yisi. Ya kele na nsongi ya Bala-bala ya Spring, kuna kisika beno ke kuma na nzadi, mpe ya kele kisika ya salamaka. Ya me vwanda na mvula 1933. Mu banza ya me kuma pene ya bamvula makumi tatu na zole me luta, kuna. Oh, ya me kuma makumi tatu . . . ya me kuma makumi tatu . . . bamvula makumi tatu na zole me luta, makumi tatu na zole me luta.

Mpe mutindu Yandi me nata yawu mbala mosi, nyonso. Mpe beto me basika, na kulonga Nsangu, mpe me mona bambevo kubeluka, bampofo, mpe bikata, mpe bantu ya kutengama, mpe bantu ya bikata, mpe nyonso. Mpe dyaka monaka mpe bantu ya kufwa, bayina beto zaba yina ba fyongoninaka, kuvumbukaka na lufwa. Bantu kufwa, mpe kuvutuka dyaka na luzingu, mpe bima nyonso yayi. Kana ba me samuna Nsangu, ya kele na bidimbu mpe mambu ya ngitukulu!

<sup>137</sup> Mpe beno ke mona dyaka lukolo ya ntama yina ya mabanza yina vwandaka? Yina katukaka ve na Nzambi. Nzambi kele kaka ve na kusala . . .

Nzambi ke na kumekaka na kubenda bukebi ya beno na Kima mosi.

<sup>138</sup> Mpe kuna ntangu Yesu basikaka, Yandi bandaka na kubelusa bambevo, mpe kusala bisalu ya nene mpe nyonso. Yandi, ntangu nyonso, Yandi . . . Yesu salaka yawu. Mpe Moise mpe Yesu kusalaka yawu, mpe bayankaka ya bawu. Mpe ntangu Yandi vwandaka awa, Yandi salaka yawu.

Mpe Yandi ke na kusalaka yawu, kima mutindu mosi bubu yayi. Ntangu Yandi ke tinda lukutakanu mosi mutindu yina, bareveil, mpe kubanda lukutakanu na ntoto, mpe ke banda na kusala bidimbu ya nene yayi mpe mambu ya ngitukulu. Mpe kuna beno ke mona, kuvutuka, mutindu mosi ya lukolo ya ntama ya malongi, ya—ya kele na kima ya yimbi kuna kisika mosi. Ya kele na kima ya malu-malu ke na kwiza! Ntangu Yesu basikaka, na manima, ntangu . . .

<sup>139</sup> “Yandi kele Labi ya mbote.” Yandi zolaka kwenda na chaire nyonso mpe kulonga, ntangu Yandi vwandaka belusa bambevo. Ntangu, oh, bawu zolaka kuzwa Yandi kuna.

Kasi kilumbu mosi ntangu Yandi vwandaka, mpe tubaka, “Munu na Tata ya Munu kele Muntu Mosi,” mpangi, Yandi vwandaka dyaka ve ya kuzabana na manima ya yawu. Ntangu Yandi tubaka, “Kana ti beno kudya nsuni ya Munu, mpe kunwa Menga ya Munu, beno kele ve na Luzingu na kati ya beno. Kasi yandi yina ke kudya nsuni ya Munu, mpe ke kunwa Menga ya Munu, kele na Luzingu ya kukonda nsuka; mpe Mu ke vumbula yandi na kilumbu ya nsuka.” Na yina, Yandi vwandaka dyaka ve ya kuzabana kuna.

<sup>140</sup> Bawu tubaka, “Muntu yayi kele vampire. Muntu yayi kele Beelzebul. Ya kele mutindu Yandi salaka bima yina. Yandi zolaka tuba bamambu. Yandi vwandaka tala na mabanza ya bawu—ya bawu mpe talaka mabanza ya bawu. Yandi kele muntu ngangankisi.”

Kasi, yinki ya vwandaka, Yandi—Yandi vwandaka Ndinga ya Nzambi yina talanaka na ngunga yina. Mpe Yandi vwandaka ya kukangama na kisalu. Yandi tubaka, “Mu ke salaka ntangu nyonso yina ke sepelisa Tata ya Munu.” Nzambi sadisa beto na kusala kima mutindu mosi, kusala yina ke sepelisa Tata.

<sup>141</sup> Mpe mu banza ti beno nyonso ke bakula. Kana beno ke wisana ve na munu na zulu ya Bansangu mpe nyonso, ti beno ke bambuka moyo, na kuvwanda na mwa buzitu na yayi, ti mu kele na kizitu, mpe ti mu ke na kuvwendaka ve na Tarsis. Mu ke na nzila na Ninive, mpe mu—mu fwana looka. Mfumu kusakumuna beno nyonso.

Beto yinika bayintu ya beto ntangu yayi mwa ntangu fyoti.

<sup>142</sup> Ya me kuma pene ya ngunga ya yivwa na ndambu. Mu zola ve kubumba beno, kasi mu zola kutala yayi kana mu lenda, na nkokila yayi. Ya kele na bayankaka awa yina—yina kieleka kele kaka ve kisika beno zolaka vwanda na Klisto, kasi beno—beno zola kuvwanda, mpe beno kele na nsatu ya kuvwanda, beno zola kaka kutelemisa diboko ya beno, kutuba, “Mpangi Branham, sambila samu na munu”? Nzambi sakumuna nge, beno tala kaka maboko. “Mu—mu zola . . . Mu kele awa, Mpangi Branham, samu na kubelama na Nzambi.”

Mpe kana beno vwandaka na yintu ya kutelama, diboko ya munu—ya munu mpe, me telema. Ya kele samu na yina mu kele awa. Mu kele na nzala, mutindu beno kele.

<sup>143</sup> Kasi, oh, kilumbu yankaka yina, mosi ya bima ya kulutila nene salamaka, mpe mu—mu zaba ntangu yayi yinki ya kusala. Mpe mu—mu ke sambila ti Nzambi ke pesa beno lubakusu yina ya pwelele. Ya kele kuna. Kana ya kele na kyuvu na dibanza ya beno, ya fwana vwanda na mvutu kisika mosi, samu na kuvutula



mvutu na kyuvu yina. Kisambu ya munu, kele, ti Nzambi bika beno kumona mvutu ya kyuvu yina na ntangu yayi.

<sup>144</sup> Kana beno kele ya kubela, ti Nzambi kubelusa beno. Beto ke vwanda na balukutakanu ya kubeluka ya nzutu, mu banza, na kutala konso nkokila, mpe beto ke sambila samu na bantu ya kubela. Beto ke sala nyonso yina beto lenda samu na kusadisa beno, mpe beno ke sala nyonso beno lenda samu na kusadisa beto. Mpe beto ke sala kintwadi, na kusalaka kivuvu ti Nzambi ke pesa beto lukutakanu ya nene.

<sup>145</sup> Ntangu yayi, Tata Nzambi, mwa bampova yayi ya kuzengana, kasi yawu kele na maboko ya Nge ntangu yayi. Mfumu, ba me tuba yawu. Mu fwana kutana na yawu. Kaka mutindu . . . Bampova yayi lenda ata mbala mosi ve kufwa; yawu ke kwenda bisika mpe bisika na ntoto, na bande, mpe kilumbu mosi mu fwana kutana dyaka na yawu. Mu me bakula yayi, Mfumu, mpe mu ke tuba yawu na mudindu ya kieleka.

<sup>146</sup> Mu ke sambila, Nzambi ya luzolo, na nkokila yayi, samu na mosi na mosi ya bawu yayi, bana ya Nge. Mpe, O Nzambi, mu kele na kivuvu, ntete lumingu kuluta, bawu ke—bawu ke bakula; ti kyuvu, yina kele nene mingi na mabanza ya bawu na nkokila yayi, ke kuzwa mvutu. Pesa yawu, Mfumu.

<sup>147</sup> Ya kele na bayankaka awa, yina me zaba ntete Nge ve, Tata, mutindu Mvulusi, to mu banza me fuluka ntete ve na Mpeve-Santu. Ti yayi kuvwanda mpimpa yina.

<sup>148</sup> Mfumu, mu lenda fulusa muntu ve na Mpeve-Santu; to dyaka ti mu lenda vuukisa muntu mosi. Mu lenda tuba na bawu kaka yina Nge tubaka, “Kyese na bayina kele na nsatu mpe mpwila ya ludedomo, samu ti bawu ke fuluka.” Mpe mu ke sambila, Nzambi, ti Nge ke vanga nsatu mosi na kati ya bantima ya bawu.

Mingi, Mfumu, bawu fwana vwanda na nzala; wapi mutindu bawu zolaka tambula na matoma bankama yayi ya bakilometele, na nzila ya galasi mpe nyonso, mpe na zulu ya myongo ya mvula, mpe kusabuka bantoto ya kuyuma, samu na kukwiza na mwa kisika ya ntama yayi yina kele awa na nsongi! Na yina mu ke banza dyaka, Nge tubaka, “Kisika Mvumbi kele, bangononi ke vukana.” Dikisa beto, Mfumu, na Mani ya Nge ya Kinzambi. Pesa na myoyo ya beto yina ya kieleka beto kele na yawu nsatu. Beto kele na mpwila ya Nge, Tata. Beto kele na maboko ya Nge ntangu yayi.

<sup>149</sup> Bika ti Mpeve-Santu ya nene yina kulumukaka na mongo kilumbu yankaka yina kuna, Mu ke sambila ti Yandi ke fulusa ntima nyonso na kati awa na mambote mpe kyadi ya Yandi, na lubakusu. Beto ke bakula, Tata, ya kele yina beto kele na yawu nsatu, ya kele kubakula. Samu kana beto zaba ve yina beto ke na kusalaka, na yawu wapi mutindu beto ke zaba mutindu ya kusala yawu? Kasi beto fwana kuzwa lubakusu. Mutindu Daniel tubaka, yandi kuzwaka “lubakusu na nzila ya Masonuku ya

profete Jérémie.” Mpe, Tata, beto me kuzwa lubakusu na nzila ya Masonuku ya Mpeve-Santu, mutindu Yandi ke monisa Yawu na beto na ngunga yayi. Pesa beto, Mfumu, bansatu yina kele na beto samu na Nge. Na lembami beto ke lomba yayi, Tata, samu na nkembo ya Nge, na Nkumbu ya Yesu Klisto.

<sup>150</sup> Ntangu yayi na bayintu ya beto ya kukulumusa. Na yina mpangi ya beto ya kento ke na kubulaka yawu, “Yandi ke pesa munu lemvo mpe nkembo, mpe ke kwenda na munu nzila nyonso.” Mu zola ti beno sambila kaka na malembe ntangu yayi mpe kulomba Tata ya Mazulu ti Yandi pesa beno, na nkokila yayi, yina beno kele na yawu nsatu.

<sup>151</sup> Mpangi ya bakala ya luzolo, mpangi ya kento ya luzolo, Yandi kele kaka pene-pene mingi mutindu diboko ya beno kele na beno. Beno, beno me kwikila munu na—na bima yankaka, beno kwikila munu na yayi. Yandi kele awa samu na kupesa beno nyonso yina beno kele na yawu nsatu.

<sup>152</sup> Oh, balumingu fyoti me luta mu vwanda na nsatu mingi, mpwila mingi, vwandaka banza mingi, na kumona beno. Yawu yina mu tubaka, “Billy, beto vutuka na yinzo.”

Meda tubaka, “Samu na yinki nge zola dyaka kuvutuka kuna, na yinsi yina ya madidi, Bill? Nge ntangu nyonso ke vwandaka na mpasi na laka mpe nyonso. Nge ntangu nyonso ke kuzwaka, madidi na yintu, mpe ndinga ke kangamaka nge, mpe na mpasi nge lenda zonga.”

<sup>153</sup> Mu tubaka, “Mbote, mu zaba ve.” Mu tubaka na yandi . . . Mu ke mona nkundi ya munu, Charlie Cox, yina kele ya kuvwanda na manima kuna. Mu tubaka, “Mu ke zola kaka kuwa Charlie kutuba, ‘Mwa mpadi yina me mata yinti yina na lweka kuna.’ Mu ke vwandaka kaka na nsatu ya kuwa yawu.” Mu—mu zola kaka ku—kuvwanda pene-pene ya beno.

<sup>154</sup> Mu zaba ti Mpangi ya munu ya bakala Banks me bela mingi. Mpe mu monaka vision ya yandi, awa ntama mingi ve, mpe yandi vwandaka ya kulala na mukongo ya yandi. Mpe mu zaba ti yandi vwandaka me kwenda ntama mingi na beto, ntama mingi ve. Ntangu mu ke tala bayankaka ya beno . . .

<sup>155</sup> Mu kwizaka nkokila yankaka yina, na lukutakanu ya Bantu ya Mumbungu ya Miklisto, mpe ya bayinza nyonso. Kiboba “Pop” Shakarian, tata ya Demos, yandi vwanda vwandaka kuna mpe vwandaka landila na kutala tii mu ke kota, kuna yandi ke seka, mpe vwandaka pesa munu mbote na kuningisaka diboko na munu. Yandi vwandaka ve kuna. Yandi me kwenda.

Mpe mu zolaka kwenda na dibuta yina, na MUTINDU ME TUBA MFUMU, mwana ya bawu ya kento ke na kufwa, mpe. Florence, mu monaka yandi na vision, kumonaka yandi vwandaka kwenda. Mpe mu zaba ti yandi ke na kukwenda. Mpe mu tubaka, “Beni sambila, beno sambila kaka. Beni zaba ti ya kele . . . Profete mosi kilumbu mosi ba tubaka na yandi na

kukwenda tuba na ntinu mosi na kusungika yinzo ya yandi. Mpe yandi sambilaka, mpe Yandi pesaka yandi luzingu, bamvula kumi na tanu dyaka.” Mu tubaka, “Beno sambila.”

<sup>156</sup> Kasi, beno tala, mpe mu—mu vutukaka. . . Mu vwandaka awa na restaurant mosi, kilumbu yankaka yina, vwanda kudya. Muntu mosi belamaka na munu, yandi tubaka, “Nge kele ve Billy Branham?”

Mu tubaka “Yinga.”

<sup>157</sup> Yandi kukondwa ntembe vwanda zaba ve munu, samu na *yayi* na zulu ya dibasi ya yintu ya munu. Mu vwandaka lwata mwa peluke yayi, samu na kukima na kuzwa mpasi na kikongolo na balukutakanu yayi.

Yandi belamaka na munu, yandi tubaka, “Mu banzaka ti mu vwandaka zaba nge, Billy.”

Mu tubaka, “Yinga.” Mu tubaka, “Nani nge kele?”

Yandi tubaka, “Mu kele John Warman.”

Mu tubaka, “Wapifaso Zip?”

Yandi tubaka, “Billy, yandi kufwaka.” Uh!

<sup>158</sup> Mu vwanda luta na yinzo ya lusambusu; mu katukaka na kufuta mpaku ya munu. Na kulutaka na yinzo ya lusambusu, mpe mama mosi bokilaka munu, mpe yandi tubaka, “Nge zabaka ti John kufwaka?” To, nkumbu mosi. Ya lendaka vwanda ve John; Ed, to kima mosi. Mpe mu tubaka. . . Mu vwanda zaba ve kima yina. Mu talaka nsoni. Mpe yandi bakulaka, ti mu zabaka ve nani yandi vwandaka.

Yandi tubaka, “Nge ke bambuka moyo nkokila mosi ya mpimpa ntangu nzadi kumataka na zulu ya basimu awa, mpe bayinzo vwandaka kwenda, kuna na Bala-bala ya Chestnut, mpe nge tesaka luzingu ya nge samu na kukota na kisika mosi mpe kuzwa kento mosi mpe kubasisa mwa bana fyoti?”

Mu tubaka, “Nge kele yandi?”

<sup>159</sup> Yandi tubaka, “Mu—mu kele mama yina.” Yandi bandaka na kudila samu na bébé ya yandi; beno zaba disolo ya munu. Yandi tubaka, “Ti yandi yina mu bokilaka ‘bébé ya munu,’ me kwelanaka mpe kele na dibuta.” Beno me mona? Mpe yandi yayi awa, me nuna na bansuki ya mpembe; mpe munu yandi yayi, dyaka.

<sup>160</sup> Ya kele mutindu, ti mosi na mosi, bakalati ya beto ba ke na kukatula yawu na fisye. Mpe ntangu beto kele na balukutakanu, mpe mu ke tala yandi *yayi* me kondwa, yandi *yina* me kondwa. Beto nyonso ke kondwa, mosi ya bilumbu yayi.

Kasi, mpangi ya bakala, mpangi ya kento, ya kele na Kisika ya kuvukana. Ti beto vwanda ya kundima ti ntangu yayi beto kele ya kusungama. Beno ke zola? Ti beto bika ve lubakusu ya

beto ya Nzambi, mpe nyonso yina, kuvwanda ya mpamba. Ti beto kwikila.

<sup>161</sup> Tata, bawu kele na maboko ya Nge. Mu kele na maboko ya Nge, Mfumu. Beto kele kaka awa na lusakumunu ntangu yayi, na ntuala ya balukutakanu yina ke na kwiza ke banda mbasi na nkokila. Nge zola kusadisa beto, Mfumu? Bika ti ya beto—bika ti disolo ya beto kuvwanda ntangu nyonso na zulu ya Nge! Ti bantima ya beto kuvwanda na zulu ya Nge, mpe Nge tubaka ti Nge ke keba beto na ngemba ya kulunga. Ya kele mpe ya kusonama na Biblia, “Kuyekama ve na balubakusu ya nge mosi.” O Nzambi, beto zola ve balubakusu ya beto; beto zola balubakusu ya Nge. Pesa yawu na beto, O Nzambi. Mpe ti reveil kukwiza na kati ya myela ya beto tii nkonga ya bantu yayi ke vwanda kaka ntima mosi mpe dibanza mosi. Pesa yawu, Tata. Pesa bima yayi, na yina beto ke sambila na Nkumbu ya Yesu Klisto.

Tii moyo ya munu ya kuzanguka ke kuzwa  
Kupema na manima ya nzadi.

Na kulunsi, na kulunsi,  
Vwanda nkembo ya munu . . .

Beto telemisa maboko ya beno.

. . . nyonso;  
Tii moyo ya munu ya kuzanguka ke kuzwa  
Kupema na manima ya nzadi.

Yesu, bumba munu na kulunsi,  
Ya kele na Kiteko ya ntalu,  
Ya mpamba na . . . (Yinga, Mfumu, ya  
mpamba.) . . . yinto ya lunyakusu,  
Yina ke basika na Kiteko ya Calvaire.

Na kulunsi, na kulunsi,  
Vwanda nkembo ya munu ntangu nyonso;  
Tii moyo ya munu ya kuzanguka ke kuzwa  
Kupema na manima ya nzadi.

<sup>162</sup> [Mpangi Branham ke na kuyimba na kati ya yinwa *Pene-pene Ya Kulunsi*—Mu.] O Nzambi! Kana ya kele na mosi ya beno ke kuwa mutindu ti beno ke zola kubelama mpe kufukama na ziunga ya autel, kana beno ke zola kaka kukwiza, beno tuba, “Mu kele ve kisika mu zolaka vwanda, Mfumu. Mu—mu zola kumipesa dyaka. Mu zola kusala yawu na nkokila yayi, Mfumu.” Beno lenda kwiza. Beto ke vwanda awa ke sambila na beno.

Na kulunsi, na kulunsi,  
Oh, vwanda nkembo ya munu ntangu nyonso;  
Tii moyo ya munu ya kuzanguka ke kuzwa  
Kupema na manima ya nzadi.

Yesu, bumbaka munu pene-pene ya kulunsi,  
 Ya kele na Kiteko ya ntalu,  
 Ya mpamba na bantu nyonso, yinto ya  
 lunyakusu,  
 Yina ke basika na Kiteko ya Calvaire.

Na kulunsi, na kulunsi,  
 Vwanda nkembo ya munu ntangu nionso;  
 Tii moyo ya munu ya kuzanguka ke kuzwa  
 Kupema na manima ya nzadi.

<sup>163</sup> Ti beto sambila kaka, mosi na mosi na mutindu ya beno mosi ntangu yayi. Beno zimbana kaka—kaka ngunga. Beto kulumusa bayintu ya beto na Mvwandulu ya Yandi. Mama ya ntwenya yayi awa, yina ke na kuboka, “Mu zola Nge, Yesu!” Nge ke bambuka moyo ntangu nge vuukaka, bamvula mingi me luta, nge ke bambuka moyo mutindu mbote ya vwandaka samu na nge? Yandi kele dyaka lembami na nkokila yayi. Beto sambila, muntu nyonso na mutindu ya beno mosi ntangu yayi. Ti—ti beto kukipesa kaka beto mosi nyonso na Nzambi, kukipesa kaka beto mosi na Mfumu.

<sup>164</sup> Mfumu ya luzolo Yesu... [Kisika ya mpamba na bande—Mu.]

Yinto ya mawa ya munu nyonso,  
 Ya kulutila luzingu samu na munu,  
 Nani kele na munu na zulu ya ntoto kana Nge?  
 To nani na Mazulu kana Nge?

Nzambi ya luzolo, beto ke sambila ntangu yayi ti kyadi mpe lemvo ya Nge ke fidisama na zulu ya mosi na mosi ya beto, Mfumu. Beto kele awa pene-pene ya autel. Bantu mingi me lenda ve kubelama; Nge ke kutana bawu na bakiti ya bawu. Nyonso yina beto ke pesa, Mfumu, Nge kele ya kukubaka na kuzwa yawu. Kana beto pesa Nge kaka ntangu ya beto, Nge ke kuzwa yawu; talanta, Nge ke kuzwa yawu. Kasi, Mfumu Nzambi, na nkokila yayi beto ke kwenda ntama mingi na yawu, beto ke pesa nyonso yina beto kele. Nyonso yina mu kele, nyonso yina mu ke vingila na kuvwanda, nyonso kele na kati ya Nge, Mfumu. Beto ke sambila ti Nge ke baka yayi, bisambu ya beto, na kati ya ntima ya Nge, Mfumu, mpe ke pesa beto mudindu ya nene ya Mpeve-Santu, ti baluzingu ya beto ke soba. Samu, beto ke mona ti beto me kuma pene-pene ya nsuka ntangu yayi. Ya lenda vwanda dyaka ve ntangu ya yinda. Mpe mutindu beto ke mona baya beto ya luzolo kukwenda, kilumbu na manima ya kilumbu, bantwenya mpe biboba, beto zaba ti ntama mingi ve ya fwana konkota na kyelo ya beto. Mpe na nkokila yayi, Mfumu, na yina beto kele ya kusungama na dibanza ya beto, ya kuvwanda awa, to ya kufukama awa, ya kutelama awa, ata ntelamanu kele na beto, kuzwa beto, Mfumu Nzambi.

<sup>165</sup> Baka munu, Mfumu. Mu kele kima ve, kasi nyonso yina mu kele, Mfumu, kana Nge lenda sadila munu, mu ke kukipesa munu mosi na Nge.

<sup>166</sup> Mu ke sambila, Nzambi ya luzolo, samu na mosi na mosi ya bayayi. Bantu ya luzolo yayi samu na bayina mu telemaka kuna na myongo na Arizona mpe vwandaka dila, mpe awa bawu me fukama pene-pene ya autel na beto na nkokila yayi, ke na kusambilaka, na kupesaka baluzingu ya beto. Beto zola Nge, Tata, kulutila baluzingu ya beto mosi. Beto zola Nge kulutila na mabuta ya beto. Beto zola Nge kulutila na kento ya beto, bana ya beto, tata ya beto, mama ya beto, mpangi ya beto ya kento, mpangi ya beto ya bakala, bakala ya beto, kento ya beto. Beto zola Nge, Mfumu Yesu. Kumisa yawu kieleka mingi na kati ya bantima ya beto, Mfumu. Mwangisa mafuta ya kyese, lumingu yayi, Mfumu, na kati ya moyo ya beto. Pesa beto kuyobila, kusukula ya Ndinga, na nzila ya maza ya Ndinga, na kukabulaka na beto Kieleka.

<sup>167</sup> Bantu mingi awa na nkokila yayi, Mfumu, mpe ke vwanda awa, yina kele na kati ya poto-poto na zulu ya malongi yayi yina kele mfunu. O Nzambi, zibula kiteko yina na yinzo ya Nzambi, yina—yina kele samu na kusukula beto. Mu ke sambila, Nzambi, ti Nge ke sukula beto mpe ke vedisa beto na Menga ya Nge, mpe ke sala beto bivangu ya malu-malu. Mpe pesa beto lemvo mpe ngolo, samu na kunata Ndinga ya Kieleka na luzayikisu ya Yawu ya Kinzambi ya Bumuntu ya Yesu Klisto.

Ti Yandi kwiza na ntwala ya beto, Mfumu. Ti Yandi kwiza mpe belusa kimbevo ya beto, kulemvokila masumu ya beto, kufulusa bantima ya beto na nzala ya nsangu ya mbote yina ke vwanda malongi ya kiese ya nene, Nsangu ya mbote ya kotalana na baluzingu ya beto.

Sakumuna konso pasteur, ntwadisi nyonso ya minkunga, konso mulongisi ya lukolo ya Lumingu. Sakumuna beto nyonso, kintwadi, Mfumu, samu kieleka beto zola Nge. Mpe ntangu yayi beto kele ya Nge, Mfumu, na lusakumunu yayi. Na Nkumbu ya Yesu Klisto, sadila beto ntangu yayi landila luzolo ya Nge Mosi.

Lukwikilu ya munu ke tala na Nge,  
 Nge Mwana-dimeme ya Calvaire,  
 O Mvulusi ya Kinzambi;  
 Wa munu na ntangu mu ke sambila,  
 Katula disumu ya munu nyonso,  
 O bika ti kubanda bubu yayi  
 Mu vwanda nyonso ya Nge!

Beno zola yawu? Beto yimba dyaka.

Na ntangu mu ke tambula na kati ya mpimpa  
 ya luzingu,  
 Mpe ya kuzunga na mawa,

Oh, vwanda Ntwadisi ya munu;  
 Bika ti mpimpa kusoba na nsemo,  
 Kusuna masa ya meso ya munu,  
 Kubika ve ti mu kwenda  
 Ntama na Nge.

Yina ke sala beno kuwa mbote? Bantu yikwa ke zolaka  
 kuyimba minkunga ya ntama yina? Mu ke zolaka kaka yawu.  
 Beno ve?

Oh, beto ke kwenda na Sion,  
 Ya kitoko, Sion ya kitoko;  
 Beto ke mata na Sion,  
 Mbanza ya kitoko ya Nzambi.

Oh, beto ke kwenda na Sion,  
 Oh, Sion ya kitoko, ya kitoko;  
 Beto ke mata na Sion,  
 Mbanza ya kitoko ya Nzambi.

Beno kwiza, beto bayina ke zolaka Mfumu,  
 Mpe beto talisa kiese ya beto,  
 Beto vukana na nkunga na ngwisani ya mbote,  
 Beto vukana na nkunga na ngwisani ya mbote,  
 Mpe beto ziunga Kiti ya kimfumu,  
 Mpe beto ziunga . . .

Ntangu yayi, beto telama ntangu yayi na yina beto ke yimba  
 yawu. Beno pesana mbote mosi na yankaka.

. . . kwenda na Sion,

Lusakumunu na nge, mpangi ya kento! Lusakumunu na  
 nge, mpangi ya kento! Lusakumunu na nge, mpangi ya bakala!  
 Lusakumunu na nge, mpangi ya kento!

Mbanza ya kitoko ya Nzambi.

Beto telemisa maboko ya beto na zulu ntangu yayi na  
 Nzambi.

Oh, beto ke kwenda na Sion,  
 Ya kitoko, Sion ya kitoko;  
 Beto ke mata na Sion,  
 Mbanza ya kitoko ya Nzambi.

Oh, beto ke kwenda na Sion,  
 Oh, Sion ya kitoko, ya kitoko;  
 Beto ke mata na Sion,  
 Mbanza ya kitoko ya Nzambi.

Yina ke sala beno ve kuwa mbote? Oh, la la! Oh, beto telemisa  
 kaka maboko ya beto mpe beto kumisa kaka Yandi na mutindu  
 ya beto mosi.

<sup>168</sup> Mfumu Yesu, Nge Rose ya Saron, Lis ya Vallée, Mbwetete  
 yina ke Ngengaka na Suka, ya kulutila Kitoko na kati ya  
 mafunda samu na moyo ya munu. Nge Yinto ya ngolo ya munu

nyonso, ya kulutila luzingu ya munu! Mutindu beto zola Nge! Kuwa beto, O Mfumu. Mutindu beto ke tonda Nge! Oh! [Kisika ya mpamba na bande—Mu.] Mutindu beto ke kembila Nge! Sakumuna bayayi, Mfumu ya beto ya ntalu mpe Mvulusi ya beto! Pesa bima yayi, Mfumu. Pesa yawu. . . ? . . .

. . . pene-pene ya kulunsi,  
Vwanda nkembo ya munu ntangu nionso;  
Tii moyo ya munu ya kuzanguka ke kuzwa  
Kupema na manima ya nzadi.

<sup>169</sup> Na mutindu mosi, na yankaka, mu ke kuwa kaka ti beto ke. . . Ya kele kaka na kima mosi kuna na ntwala samu na beto. Ntangu yayi, beno bambuka moyo, mu ke kwikila ti mu ke na kupesaka profesi. Kyese ya nene kele na ntwala. Beno kwikila yawu. Ya kele kieleka. Bantima mingi ya mawa ke vwanda. . . Mansweki ya nene ke kuma pwelele, mpe bantu yina kele na mawa ke kota na kyese.

Pene-pene ya kulunsi, na kulunsi,  
Vwanda nkembo ya munu ntangu nionso;  
Tii moyo ya munu ya kuzanguka ke kuzwa  
Kupema na manima ya nzadi.

<sup>170</sup> Mutindu Jean na ntama, ntangu yandi kumaka kiboba mingi na kulonga, ba tubaka na munu, ti yandi zolaka vwanda kaka mpe kuboka, na ngolo ya yandi nyonso, “Bana ya fyoti, beno zola mosi na yankaka!” Beno zola mosi na yankaka. Ti kima ve kukwiza na kati-kati ya beno, beno me mona. Beno bika nyonso, nyonso ntama na. . . Yinga, ata yina ya kele, beno kuta yawu. Beto kele na nzila na Ninive. Beno me mona? Beno mata ve na masuwa ya ntama yina ya Tarsis, yina ke basisa beno na mbundana. Beto kwenda na yinto ya balusakumunu ya Nzambi. Mu ke kwikila ti beto ke kuzwa yawu. Mu ke kwikila Tata ya beto.

<sup>171</sup> Nge ke kuwa mbote ntangu yayi, mpangi ya kento? Ya kele mbote. Ya kele mutindu mu ke zolaka kumona bana kubutuka, na kukotaka.

Mu lenda banza kaka na bamvula me luta, kaka na kisika yayi, mutindu mafunda mingi me butuka kaka na Kimfumu ya Nzambi, kaka na kisika yayi. Mutindu beto zabaka fyoti, ntangu beto vwandaka ya kutelama awa na ba-cent makumi nana na pokosi ya beto, samu na kutunga dibuundu! Oh, Yandi tubaka, “Mu kele Mfumu yina kunaka yawu; Mu ke tula yawu maza na kilumbu mpe mpimpa.” Mpe Yandi me sala yawu. Yandi me sala yawu.

Nzambi sakumuna beno. Ntangu yayi na yina beto ke kulumusa bayintu ya beto. . .

<sup>172</sup> Ntangu yayi, mbasi na nkokila, beno bambuka moyo, balukutakanu ke vwanda na kisika ya lukolo kuna. Mpe kana. . . Beto ke vwanda na muntu ya kutelama awa, samu na kulakisa



bantu mutindu ya kukuma kuna, samu ti bantu ya malu-malu ke kwiza.

<sup>173</sup> Beno zola Yandi, beno tuba, “Amen.” [Dibuundu me tuba, “Amen.”—Mu.] Oh, Yandi kele mbote ve?

<sup>174</sup> Mu vwandaka ya kutelama awa na simu, mpe vwandaka yimba nkunga yina ya ntama:

Na simu ya Jourdain mu kele,

Beno banza, ya me kuma bamvula makumi tatu me luta, makumi tatu na tatu, bamvula makumi tatu na tatu me luta.

Mpe meso ya munu ke tala ntama,

Na Ntoto ya kitoko mpe ya kyese ya Canaan,

Kisika bimvwama ya munu kele.

Mpe mingi mu botikaka, na nkokila yina, kele kuna ntangu yayi. Na yina, bawu telamaka kuna mpe vwandaka bambangi ntangu Mbwetete ya Suka yina kulumukaka na mazulu, na balukaka mutindu yina, tubaka, “Mutindu ba fidisaka Jean Mubotiki na kunata, na kutekila ntete nkwizulu ya Klisto, Nsangu ya nge ke tekila Nkwizulu ya zole.” Wapi mutindu beto zolaka banza yawu? Kasi, Bandinga nyonso ya Nzambi kele kieleka, Bandinga nyonso ya Nzambi. Beto ke na kuzinga na Mvwandulu ya Ntinu ya nene. Nzambi sakumuna beno.

<sup>175</sup> Na yina beto ke kulumusa bayintu ya beto, mu ke lomba Mpangi Neville, pasteur ya beto ya ntalu, na kwiza awa mpe kubasisa beto na kisambu.

Nzambi sakumuna nge, Mpangi Neville.



*MUNTU KE KIMA NA NTWALA YA MFUMU* KNG65-0217

(A Man Running From The Presence Of The Lord)

Nsangu yayi ya Mpangi William Marrion Branham, kulongamaka na Kingelesi, na Kilumbu ya tatu na nkokila, na kilumbu ya 17 ya Ngonda ya zole, na mvula 1965, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)